

മലങ്കര ഓർത്തഡോക്സ് സുറിയാനി സഭ

MALANKARA ORTHODOX SYRIAN CHURCH









Vol. 08 No. 15

THE ONLINE OFFICIAL NEWS BULLETIN

2025 April 10

SEASON OF GREAT LENT വലിയ നോമ്പുകാലം ܠܚܝܬܐ ܕܢܚܝܬܐ ܕܥܡܝܬܐ

ܣܒܥܬܐ SUNDAY	ܐܘܠܐ ܡܥܬܐ MONDAY	ܬܠܬܐ ܡܥܬܐ TUESDAY	ܠܘܠܐ ܡܥܬܐ WEDNESDAY	ܡܥܬܐ ܡܥܬܐ THURSDAY	ܠܚܝܬܐ ܡܥܬܐ FRIDAY	ܡܥܬܐ ܡܥܬܐ SATURDAY
 13 Ushané (Osana) Palm Sunday	 14 339 th Mem. of Mar Thoma II Niranam Valiya Pali	15 Passion Week	 16 203 rd Mem. of Mar Thoma VIII (Puthencavu Cathedral)	 17 74 th Mem. of "Catholice Ratnadeepam" Geevarghese Mar Philoxenos (Puthencavu Cathedral)	 18 Good Friday	 19 Reconciliation Service
Hasha Monday	Hasha Tuesday	Hasha Wednesday	Maundy Thursday	Great Friday	Gospel Saturday	



പ. ബസേലിയോസ് മാർത്തോമ്മാ മാത്യുസ് തൃതീയൻ കാതോലിക്കാ ബാവാ നിരണം ഭദ്രാസനത്തിലെ മൈലമൺ സെന്റ് ജോർജ് ഓർത്തഡോക്സ് പള്ളിയിൽ കാതോലിക്കാ ദിനത്തിൽ സഭാ പതാക ഉയർത്തുന്നു.



കോഴിമല സെന്റ് മേരീസ് കോൺവെന്റ് സ്ഥാപക സിസ്റ്റർ ഹന്നയുടെ 50-ാം ചരമവാർഷികം കോഴിമല സെന്റ് മേരീസ് ചാപ്പലിൽ പരിശുദ്ധ ബസേലിയോസ് മാർത്തോമ്മാ മാത്യുസ് തൃതീയൻ കാതോലിക്കാ ബാവാ ഉദ്ഘാടനം ചെയ്യുന്നു. ഫാ. ഐപ്പി. പി. സാം, ഫാ. കെ. ജി. ചെറിയാൻ, ഡോ. യുഹാനോൻ മാർ ക്രിസോസ്തമോസ്, പ്രദീപ് മാമ്മൻ മാത്യു, ബിജു ഉമ്മൻ, ഫാ. ഡോ. സജി അമയിൽ, ഫാ. ഫിലിപ്പ് തരകൻ, പ്രഫ. മേരി മാത്യു, സിസ്റ്റർ സെലിൻ, ജോസഫ് എം. പുതുശേരി എന്നിവർ സമീപം.



സാഹിത്യകാരനും സംസ്കൃത പണ്ഡിതനും ഐതിഹ്യമാലയുടെ രചയിതാവുമായ കവിതിലകൻ കൊട്ടാരത്തിൽ ശങ്കുണ്ണിയുടെ 170-ാം ജന്മദിനാഘോഷം കോട്ടയം കെ. സി. മാമ്മൻ മാപ്പിള ഹാളിൽ നടന്നു. പരിശുദ്ധ ബസേലിയോസ് മാർത്തോമ്മാ മാത്യുസ് തൃതീയൻ കാതോലിക്കാബാവാ അധ്യക്ഷത വഹിച്ചു. കേരള ഗവർണ്ണർ രാജേന്ദ്ര വിശ്വനാഥ് ആർലേക്കർ മുഖ്യ അതിഥിയായിരുന്നു.



പ. പാമ്പാടി തിരുമേനിയുടെ അറുപതാം ഓർമ്മപെരുന്നാളിൽ പ. പിതാക്കന്മാർ ശൈലിക വാഴ്വ് നൽകുന്നു.



മലങ്കര ഓർത്തഡോക്സ് സഭയുടെ സെന്റ് ഡയനീഷ്യസ് ഓർത്തഡോക്സ് ഫോറത്തിന്റെ ഉദ്ഘാടനം പ്രസിഡന്റ് ഗീവർഗീസ് മാർ പീലക്സിനോസ് നിർവഹിക്കുന്നു. സതീഷ് മാണിക്കശ്ശേരി, ഫാ. പി. കെ. കോശി, ഫാ. ബിജു ടി. മാത്യു, റോണി വർഗീസ്, ഷിബു കെ. ഏബ്രഹാം, ഉമ്മൻ ജോൺ തുടങ്ങിയവർ സമീപം.



ഫാ. അലക്സാണ്ടർ കുര്യൻ വൈറ്റ് ഹൗസ് ഫെയ്ത് ലെയ്സൺ

വാഷിങ്ടൻ: മലങ്കര ഓർത്തഡോക്സ് സുറിയാനി സഭയിലെ വൈദികനായ ഫാ. അലക്സാണ്ടർ ജെ. കുര്യനെ യു.എസ്. വൈറ്റ് ഹൗസ് ഫെയ്ത് ലെയ്സനായി നിയമിച്ചു. വൈറ്റ് ഹൗസ് ഫെയ്ത് ഓഫീസിന്റെ ഗുണഭോക്താക്കൾക്കുള്ള പരിശീലനമടക്കമുള്ള ചുമതലകൾ അദ്ദേഹം നിർവഹിക്കും.

യു.എസ്. പൊതുഭരണവിഭാഗത്തിലെ ഗവൺമെന്റ് വൈഡ് പോളിസി ഓഫീസിൽ സീനിയർ എക്സിക്യൂട്ടീവും ഡെപ്യൂട്ടി അഡ്മിനിസ്ട്രേറ്റീവുമായ ഫാ. അലക്സാണ്ടർ ജെ. കുര്യന് അധികചുമതല നൽകിയാണ് ഈ പോസ്റ്റിലേക്കു നിയമിച്ചത്. സുപ്രീംകോടതി പരിഷ്കരണം സംബന്ധിച്ച പ്രസിഡൻഷ്യൽ കമ്മീഷന്റെ എക്സിക്യൂട്ടീവ് ഡയറക്ടറായിരുന്ന ഫാ. അലക്സാണ്ടർ കുര്യൻ, സർക്കാർ ജീവനക്കാരുടെ കോവിഡ് വാക്സിനേഷൻ അധിക ചുമതലയും നിർവഹിച്ചിരുന്നു. ആലപ്പുഴ പള്ളിപ്പാട് കടയ്ക്കൽ കുടുംബാംഗമാണ്.



മൂന്നു ലഹരികളും മനുഷ്യ വിമോചനവും

ഫാ. ഡോ. കെ എം ജോർജ്ജ്

മനുഷ്യർ ഏറ്റവും അധികം ഭയപ്പെടുന്നത് മരണത്തെയാണ്. മരണഭയം മനുഷ്യനു മാത്രമല്ല സകല ജീവജാലങ്ങൾക്കുമുണ്ട്. മീനനെ പിടിച്ച് കരയ്ക്കിട്ടാൽ അത് പിടയ്ക്കുന്നത് ജീവനുവേണ്ടിയാണ്. മനുഷ്യനിൽ മരണഭയം ബോധാബോധ മണ്ഡലങ്ങളെ പൂർണ്ണമായും ഗ്രസിക്കുന്നു. യേശുവിന് മരുഭൂമിയിൽ വച്ചുണ്ടായ മൂന്നു പരീക്ഷകളെ ശ്രദ്ധിക്കുക (മത്താ. 4:1-11). മൂന്നിനും പുറകിൽ അഗാധമായ മരണഭയം ഉണ്ടായിരുന്നു.

ഈ മൂന്നും മനുഷ്യനുണ്ടാകുന്ന പരീക്ഷകളാണ്. യേശുവിൽ മനുഷ്യനായിത്തീർന്ന ദൈവം "സകലത്തിലും നമുക്കു തുല്യം പരീക്ഷിക്കപ്പെട്ടു" (എബ്രായർ 4:15) എന്നാണ് അപ്പസ്തോലന്മാർ പഠിപ്പിച്ചത്. നമുക്ക് വിശക്കുകയും ഭക്ഷണം കിട്ടാതെ വിശപ്പ് നീണ്ടുപോവുകയും ചെയ്താൽ ഫലം മരണമാണെന്ന് നമുക്കറിയാം. അതുകൊണ്ട് എന്ത് മാർഗത്തിലായാലും മൃഗങ്ങളെപ്പോലെ തീറ്റ തേടുക എന്നത് സഹജമാണ്.

മരുഭൂമിയിലെ കല്ലുകളെയും മണൽത്തരികളെയും ഭക്ഷണമാക്കി മാറ്റി അതുമുഴുവൻ തിന്നാനാണ് നമ്മുടെ പ്രലോഭനം. 'കൺസ്യൂമർ കൾച്ചർ' എന്ന് ഇംഗ്ലീഷിൽ പറയുന്ന ഉപഭോഗത്യഷ്ണയാണ് നമ്മുടെ സംസ്കാരത്തെ നയിക്കുന്നത്. അതിനൊരിക്കലും തൃപ്തി വരുന്നില്ല. ഒരു നേരം കഴിക്കുമ്പോഴും അടുത്ത നേരം കിട്ടുമോ എന്ന മരണഭയമാണ് മനുഷ്യർക്ക്.

ഈതറിയാവുന്ന കച്ചവടക്കാർ മാറകമായ മായം കലർത്തിയും രുചികൂട്ടാൻ അപകടകരമായ രാസപദാർഥങ്ങൾ ചേർത്തും ലഹരിപിടിപ്പിച്ചും സൂപ്പർ, ഹൈപ്പർ മാർക്കറ്റുകൾ കെട്ടിയും മരണത്തിന്റെ മുഖം മിനുക്കി ആകർഷണീയവും ആസ്വാദ്യകരവുമാക്കുന്നു. നമുക്കിവിടെ കേരളത്തിൽ പുതിയ പാർട്ടിയാണ് മാളുകൾ. ന്യൂ ജനവും ഓൾഡ് ജനവുമെല്ലാം ഇടിച്ചു കയറുകയാണ് മാളുകളിലേക്ക്. മരണഭയത്തെ മറക്കാനും മറയ്ക്കാനുമാണിത്.

നാൽപതു ദിനരാത്രങ്ങൾ ഉപവസിച്ചു പ്രാർഥിച്ചു കഴിഞ്ഞപ്പോൾ യേശുവിന് അസാമാന്യ സിദ്ധി ലഭിച്ചു. ആ സിദ്ധിയുടെ ശക്തി ഉപയോഗിച്ച് മരുഭൂമിയിലെ കല്ലുകൾ മുഴുവൻ അപ്പമാക്കാൻ തന്നെ യുക്തിപൂർവ്വം പ്രേരിപ്പിച്ച പരീക്ഷകനോട് കർത്താവ് പറഞ്ഞു: "മനുഷ്യൻ അപ്പംകൊണ്ടു മാത്രമല്ല, ദൈവത്തിന്റെ വചനങ്ങൾ കൊണ്ടു കൂടിയാണ് ജീവിക്കുന്നത്."

പ്രശസ്തിയും കൈയടിയും നേടാനാണ് യേശുവിനുണ്ടായ രണ്ടാമത്തെ പ്രലോഭനം. ജറുസലേം ദേവാലയത്തിന്റെ ഉന്നതഗോപുരത്തിൽ കയറി, വലിയ പുരുഷാരം നോക്കി നിൽക്കേ താഴേക്ക് ചാടുക. ഒരിടത്തും തട്ടാതെയും മുട്ടാതെയും മാലാഖമാരാൽ പരിസേവിതനായി, ഒരു തുവൽ പോലെ സുരക്ഷിതനായി, ഭൂമിയിൽ പതിക്കുക.

ആയിരങ്ങൾ 'ലൈക്ക്' അടിക്കുന്നു. പതിനായിരങ്ങൾ 'ഷെയർ' ചെയ്യുന്നു. സംഭവം വൈറലാകുന്നു. വീരനായകനെ ജനം തോളിലേറ്റി ആർപ്പിടുന്നു. നമ്മുടെ സോഷ്യൽ മീഡിയ നിറഞ്ഞു നിൽക്കുന്നത് ഈ പ്രശസ്തിക്കു വേണ്ടിയുള്ള കടുത്ത ദാഹമാണ്. ഏത് ധർമ്മിക മര്യാദയെയും ലംഘിക്കാൻ കഴിവുള്ളതാണ് ഈ ആർത്തി. ഒറ്റപ്പെട്ടുപോകുന്നത് മരണത്തിന്റെ തുടക്കമാണ്. അതിനു മുന്നാണ് ആർപ്പിടുന്ന പുരുഷാരവും ഫാൻസ്

ക്ലബുകളും.

തുടക്കത്തിൽ വളരെ നല്ലവരും ആത്മാർത്ഥതയുള്ള വരും ആത്മീയമനുഷ്യർക്കുപോലും ഇത്തരം പോപ്പുലാരിറ്റി കൈവന്നാൽ അവർ മിക്കവരും നിലവിട്ടുപോകും. പിന്നെ ധ്യാനകേന്ദ്രങ്ങളും അദ്ഭുത രോഗശാന്തി ശുശ്രൂഷകളും കോടികളുടെ ആസ്തികളുമായി അവർ പ്രലോഭനന്റെ വഴിയേ ക്രമേണ നീങ്ങിത്തുടങ്ങും. "നിന്റെ ദൈവമായ കർത്താവിനെ പരീക്ഷിക്കരുത്" എന്നു പറഞ്ഞ് പ്രലോഭനത്തെ തോൽപ്പിച്ച നസ്രായൻ തന്റെ പേരിൽ അവരുടെ ജൈത്രയാത്ര കണ്ട് അന്തഃവിട്ടു നിൽക്കേണ്ടി വരും.

മൂന്നാമത്തെ പ്രലോഭനം. ഒരുയർന്ന മലയുടെ ഉച്ചിയിൽ നിന്ന് രാജ്യങ്ങളായ രാജ്യങ്ങളെല്ലാം സാത്താൻ യേശുവിനു കാണിച്ചുകൊടുത്ത് പറഞ്ഞു, "എല്ലാറ്റിനും അധിപനായി നീ വാഴും. മഹാ സമ്രാട്ട് എന്ന പദവി കിട്ടും, ലോകം മുഴുവൻ നിന്റെ കാൽക്കീഴിലാവും. അതിലളിതമായ ഒരു വ്യവസ്ഥ മാത്രം. എന്നെ ഒന്ന് കുമ്പിട്ട് നമസ്കരിക്കുക." മരണഭയത്തെ മറികടക്കാനുള്ള ഏറ്റവും വലിയ വഴിയാണിത്. എല്ലാ അധികാരവും ശക്തിയും ലഭിച്ച് തേജോമയനായി സ്തുതിപാടകന്മാരാൽ വാഴ്ത്തപ്പെടുക. നാമൊരിക്കലും മരിക്കയില്ല.

'രാജാവ് മരിച്ചു. രാജാവ് നീണാൾ വാഴട്ടെ' എന്ന് ഇംഗ്ലീഷിൽ ചൊല്ലാറുണ്ടല്ലോ.

നാലാം നൂറ്റാണ്ടിൽ റോമൻ ചക്രവർത്തിയായ കോൺസ്റ്റന്റൈൻ ക്രിസ്തീയ വിശ്വാസം സ്വീകരിച്ചതുമുതൽ പാശ്ചാത്യ ക്രിസ്തീയ സഭയുടെ വലിയ പ്രലോഭനം ഈ സാമ്രാജ്യ മാതൃകയിൽ സഭയെ സംഘടിപ്പിക്കുക എന്നതായിരുന്നു. കുരിശുയുദ്ധങ്ങളിലൂടെ, കോളനിവൽക്കരണത്തിലൂടെ നേടിയെടുക്കുന്ന ആഗോളാധിപത്യത്തിന്റെ ശേഷിപ്പുകളാണ് പൊതുസ്ഥലങ്ങളിൽ കുരിശ് സ്ഥാപിക്കലും ഒട്ടൊക്കെ കുരിശുമല കയറ്റങ്ങളുമെല്ലാം.

'നിന്റെ ദൈവമായ കർത്താവിനെ മാത്രമേ കുമ്പിട്ട് നമസ്കരിക്കാവൂ' എന്ന് ദൈവവചനം ഉദ്ധരിച്ച് പ്രലോഭനത്തെ പരാജയപ്പെടുത്തി, സാമ്രാജ്യമോഹത്തെ മുളയിലെ നുള്ളിക്കളഞ്ഞ യേശുവിനോടു കൂടിയാണോ നാം സഞ്ചരിക്കുന്നത് എന്ന് പരിശോധിക്കാനുള്ള അവസരം കൂടിയാണ് നമ്മുടെ നോമ്പ്.

യേശുവിനുണ്ടായ മൂന്നു പ്രലോഭനങ്ങളും മൂന്നു ലഹരികളാണ്. ഭൂമിയിൽ നമ്മുടെ ആത്യന്തികാനുഭവമായ മരണത്തെ മറക്കാൻ നാം ഉപയോഗിക്കുന്ന ഔഷധം ഈ ലഹരികളാണ് - സുഖസമൃദ്ധമായ ഭക്ഷണം, പ്രശസ്തി, ആസ്തിയും അധികാരവുമുള്ള സ്ഥാനങ്ങൾ. നമ്മുടെ പുതിയ തലമുറ ലഹരിമരുന്നുകൾക്കു പുറകേ പായുന്നതും അതിന്റെ നീരാളിപ്പിടുത്തത്തിൽ പെട്ടുപോകുന്നതും നമ്മെ പരിഭ്രാന്തരാക്കുന്നു. പക്ഷേ, മുൻപറഞ്ഞ മൂന്നു ലഹരികൾ ആസ്വദിക്കയും അതിനുവേണ്ടി ജീവിക്കുകയും ചെയ്യുന്ന മുതിർന്ന തലമുറയോട് ചെറുപ്പക്കാർക്ക് പലർക്കും കടുത്ത പ്രതിഷേധമുണ്ട്.

ആ പ്രതിഷേധക്കുറിപ്പു കൂടിയിരിക്കാം അവർ മിക്കവരും തേടുന്ന പുതു ലഹരി. ക്രിസ്തുവിന്റെ സുവിശേഷം നല്കുമെന്ന് "പ്രോസ്ഫെറ്റി ഗോസ്പൽ" കാർ അവകാശപ്പെടുന്ന സമ്പൽസമൃദ്ധിയെയും പോപ്പുലാരിറ്റിയെയും സ്ഥാനമാനങ്ങളെയും കുറിച്ചല്ല നോമ്പു പറയുന്നത്. ലോകത്തിന്റെ നന്മയ്ക്കും രക്ഷയ്ക്കും വേണ്ടി സ്നേഹപൂർവ്വം മരണം സ്വീകരിച്ച യേശുവിന്റെ മാതൃകയാണ് നോമ്പിന്റെ പ്രധാന പ്രമേയം. തന്റെ ത്യാഗപൂർണ്ണമായ മരണമൂലം നമ്മുടെ മരണഭയത്തെ നീക്കിക്കളയുകയും ഉയിർപ്പിന്റെ മഹാസന്തോഷത്തിലേക്ക് നമ്മെ പ്രവേശിപ്പിക്കുകയും ചെയ്ത യേശുവാണ് "നമ്മുടെ വിശ്വാസത്തിന്റെ നായകനും അതിനെ പൂർത്തീകരിക്കുന്നവനും" (ഹെബ്രാ. 12:2).

ദൈവത്തോടും സകല ജീവജാലങ്ങളോടുമുള്ള നന്ദിയോടും സ്നേഹത്തോടും കൂടി നമ്മുടെ ഭക്ഷണപാനീയങ്ങൾ നമുക്കു കഴിക്കാം. ആർത്തിയുടെയും അമിതമായ ആഡംബരത്തിന്റെയും സംസ്കാരം നമ്മുടെ വീടുകളിൽ നിന്നും വിരുന്നുകളിൽ നിന്നും ഒഴിവാക്കാം. നാം ആർജിക്കുന്നതെല്ലാം - സ്ഥലമാണെങ്കിലും സ്ഥാനങ്ങളാണെങ്കിലും പണമാണെങ്കിലും - നീതിയോടും നമ്മുടെ സമൂഹത്തോടുമുള്ള തികഞ്ഞ ഉത്തരവാദിത്വത്തോടും കൂടി വേണം. മരണത്തെ നാം ഭയപ്പെടുന്നതിന്റെ യഥാർത്ഥ കാരണം ജീവനെ നാം സ്നേഹിക്കുന്നു എന്നതാണ്. ജീവന്റെ പ്രകാശവും ഊഷ്മളതയും ലാളിത്യവും സ്നേഹവുമാണ് ക്രിസ്തുവിന്റെ സുവിശേഷം. ആ ജീവന്റെ വെളിച്ചത്തിൽ നമുക്കും ജീവിക്കാം.



എഴുത്തുകളുടെ നമ്പർ ബുക്ക്

പ. ഗീവർഗീസ് മാർ ദിവനാസ്യോസ് വട്ടശ്ശേരിൽ

... തന്റെ അപേക്ഷ കിട്ടി. അതിനെക്കുറിച്ചു പള്ളിക്കാരുടെ അഭിപ്രായം കൂടെ അറിഞ്ഞു തീരുമാനിക്കേണ്ടതാകയാൽ അതു വാങ്ങി അയച്ചുതരികയോ നാം താമസിയാതെ അവിടെയെത്തുന്നതാകയാൽ അപ്പോഴോ തീരുമാനിക്കുന്നതാണ്. 104 ചിങ്ങം 30-നു കോട്ടയം സിമ്മനാരി.

67. കാഞ്ഞിരംപറമ്പിൽ അവിരാ തരകൻ. നമ്മെയും കൂടി പ്രതിചേർത്തു താൻ കൊടുത്ത കേസിന്റെ നോട്ടീസും മറ്റും നാം കൈപ്പറ്റി. നാം വാങ്ങിയ പണം മുതൽപിടിക്കാൻ തരാത്തപക്ഷം നാം തന്നെ തരുന്നതിനു നാം നിശ്ചയിച്ചിരിക്കുന്നു.

68. ... അവിരാ കുര്യനു. അവിരാ തരകനും മുതൽപിടിക്കാരുമായുള്ള കേസിൽ നമ്മെയും പ്രതിചേർത്തിട്ടുണ്ടല്ലോ. മുതൽപിടിക്കാൻ ...

70. ചെങ്ങൂർ പള്ളി വികാരി മുണ്ടപ്പാക്കൽ യാക്കോബു കത്തനാർക്കു. ആ പള്ളിയുടെ മുതൽപിടി വേലപറമ്പിൽ തൊമ്മി ചെറിയാനും, കണക്കൻ മഞ്ഞനാംകുഴി പുത്തൻപുരയ്ക്കൽ ചാണ്ടി അലക്സാണ്ടറും കൂടി ഒരു അപേക്ഷ നമ്മുടെ അടുക്കൽ സമർപ്പിച്ചതിൽ തന്നെക്കുറിച്ചു പല കുറ്റാരോപണങ്ങളും ചെയ്തു കാണുന്നതു കൂടാതെ കഴിഞ്ഞ ഞായറാഴ്ച താൻ ആ പള്ളിയുടെ ഭണ്ഡാരപ്പെട്ടി എടുത്തു പള്ളിമുറ്റത്തു വച്ചു തല്ലിപ്പൊളിച്ചു അതിൽ ഉണ്ടായിരുന്ന പണം കൊണ്ടുപോയിരിക്കുന്നതായി കൂടി ആരോപിച്ചിരിക്കുന്നു. ഈവിധം താൻ നിവൃത്തിച്ചതാണെങ്കിൽ അതു മഹാ അനീതിയും അക്രമവും കുറ്റകരവുമാകുന്നു. ഇതിനെ സംബന്ധിച്ചു കേസിനു പോകട്ടെയോ എന്നു ടിയാന്മാർ അനുമതി ചോദിച്ചു. ...

74. കെ. സി. മാത്യു. ടി കാര്യത്തിന്. 104 കന്നി 2-നു കോട്ടയം സിമ്മനാരി.

75. കെ. സി. ഈപ്പൻ ബി.എ. യ്ക്കു. പള്ളികൾ തുറക്കുന്നതിനു ഓർഡർ ഇടുവാൻ വച്ചിരിക്കുന്നതിനു ഉത്സാഹിക്കണമെന്നും മറ്റും.

76. കുറുന്തോട്ടത്തിൽ ചെറിയാൻ മാപ്പിളയ്ക്കു. അയച്ച സഭാതാരക കിട്ടിയെന്നും മറ്റും. ടി തീയതി. ടി സ്ഥലം.


77. ഫീലിപ്പോച്ചനു. സഭാസംബന്ധമായ വർത്തമാനങ്ങൾക്കും കേസുകളുടെ വിവരങ്ങൾക്കും.

78. ചീരാമ്യാലിൽ ഗീവറുഗീസു കത്തനാർക്കു. ടി വർത്തമാനങ്ങൾക്കും മറ്റും.

79. നമ്മുടെ തിരുവല്ലാ പള്ളികളിലെ വികാരി ...

... ചെയ്തിരിക്കുന്നു എന്നു മാത്രമല്ല, മേൽപറഞ്ഞ ഉടമ്പടിയെ റദ്ദു ചെയ്തും മേലാൽ നമ്മുടെ ആജ്ഞ അനുസരിച്ചു നടന്നുകൊള്ളാമെന്നു കാണിച്ചും ഒരു ഉടമ്പടി എഴുതി രജിസ്റ്ററാക്കി തരികയും ചെയ്തിരിക്കുന്നു. അതിനാൽ ടി ഗീവറുഗീസു കത്തനാരുടെ പശ്ചാത്താപത്തെയും ക്ഷമായാചനയെയും നാം സ്വീകരിച്ചു അയാളുടെ അപരാധങ്ങളെ അയാളോടു നാം ക്ഷമിക്കയും, ആ പള്ളികളുടെ വികാരിയായ മണലിൽ മാത്യൂസ് കത്തനാരോടു കൂടെ അയാളെ ഒരു ഇടവകപട്ടക്കാരനായി നാം അംഗീകരിക്കയും ചെയ്തിരിക്കുന്നതുകൊണ്ടു തിരുവല്ലാ പാലിയേക്കര പള്ളിയിൽ ടി മാത്യൂസ് കത്തനാർ നടത്തിവരുന്ന രണ്ടു വീതവും തെക്കേ പുത്തൻപള്ളിയിലെ നാലു വീതവും ഈ കത്തനാർമാർ ഇരുവരും ഒന്നുപോലെ ഭാഗിച്ചു ഒന്നിടവിട്ടു നടത്തിക്കൊള്ളുന്നതിനും പട്ടുവരുമാനം പട്ടക്കാർ ഒന്നുപോലെ ഭാഗിച്ചെടുത്തുകൊള്ളുന്നതിനും എന്നാൽ വികാരിത്വം മണലിൽ മാത്യൂസ് കത്തനാർ നടത്തിക്കൊള്ളുകയും ചെയ്യുന്നതിന് ... ഈ കല്പന മൂലം നാം അനുവദിച്ചിരിക്കുന്നതിനാൽ മേലാൽ ഈ കല്പന അനുസരിച്ചു നടന്നും നടത്തിച്ചും കൊള്ളണം. ... എന്നു 104 കന്നി 2-നു കോട്ടയം സിമ്മനാരിയിൽ നിന്നും.

81. പുതക്കുഴി കത്തനാച്ചനു. വാളനടി കത്തനാച്ചന്റെ മകൻ ആവശ്യപ്പെടുന്ന സംഗതികളിൽ വേണ്ട സഹായം ചെയ്തുകൊടുക്കുന്നതിനും മറ്റും. 1104 കന്നി 4-നു കോട്ടയം സിമ്മനാരി.



82. കൊച്ചുമെത്രാച്ചനു. പുവത്തുരു കത്തനാരെ സംബന്ധിച്ചു വീണ്ടും ഒരു അപേക്ഷ വന്നിരിക്കുന്നതു ഇതു സഹിതം അയക്കുന്നു. വേണ്ട വിചാരണ ചെയ്തു തെളിവെടുത്തു എന്തെങ്കിലും ചെയ്യണമെന്നും മറ്റും. ടി സ്ഥലം. ടി തീയതി.

83. പത്രോസു കത്തനാർക്കു. സ്ലീബായുടെ ദാസന്മാരുടെ ജോലിയെപ്പറ്റി സന്തോഷിച്ചും അതിനു അഭിനന്ദനം കൊടുത്തും മറ്റും.

84. പുപ്പള്ളി വറുഗീസിനു. കൂട്ടിയെ മാമ്മുദീസാ മുക്കുന്നതിനു നമ്മുടെ വരവിനെ കാത്തിരിക്കാതെ നടത്തിയതിൽ സന്തോഷിക്കുന്നു എന്നും മറ്റും. 1104 കന്നി 4-നു കോട്ടയം സിമ്മനാരി.

85. ആർത്താറ്റു ഇടവകയിൽപെട്ട പയ്യൂർ, ചൊവ്വന്നൂർ എന്നീ ദേശവാസികളായ നമ്മുടെ അനുഗ്രഹിക്കപ്പെട്ട മക്കൾക്കു ദൈവത്തിൽ നിന്നു കൃപയും വാഴ്ചയും വർദ്ധിച്ചിരിക്കുമാറാകട്ടെ.

കഴിഞ്ഞ മാസം 20-നു നിങ്ങൾ ... ശേഖരിക്കുന്നതു കൂടാതെ ആർത്താറ്റു മുതലായ പള്ളികളിൽപെട്ട ദൈവമക്കൾ എല്ലാവരും അവരവരുടെ ശക്തിക്കും ഭക്തിക്കും തക്കവണ്ണം സഹായിക്കയും പള്ളികളുടെ ശക്തിക്കു തക്കവണ്ണം പള്ളികളിൽ നിന്നും കൂടി സഹായിക്കയും, പട്ടക്കാർ, ഇടവക പ്രധാനികൾ മുതലായി എല്ലാവരും ഈ ദൈവിക സംഗതിയിൽ നിങ്ങൾക്കു ഇതിലേക്കു സഹായികളായിരിക്കയും ചെയ്യുമെന്നു നാം പൂർണ്ണമായി വിശ്വസിക്കുന്നു. ഇതിലേക്കു വേണ്ടപ്പെട്ട കല്പനകൾ പിന്നാലെ നാം അയച്ചുതരുന്നതുമാണ്. ശേഷം പിന്നാലെ. എന്നു 1104 കന്നി 4-നു കോട്ടയം സിമ്മനാരിയിൽ നിന്നും.

86. പുത്തങ്കാവു പള്ളിക്കാർക്കു. പ്രിയരെ, ആ പള്ളിയിലെ പട്ടക്കാരുടെയും യോഗജനങ്ങളുടെയും ...

88. ... പള്ളി മുതൽപിടിക്കാറനെയും കണക്കനെയും പ്രതി ചേർത്തു അരിപ്പാട്ടു മുനിസിപ്പൽ കാഞ്ഞിരംപറമ്പിൽ ഇരുപ്പാട്ടി അവിരാ തരകൻ കൊടുത്തിട്ടുള്ള അന്യായപ്രകാരം നമ്മിൽ നിന്നു ടിയാനു ചെല്ലേണ്ടതായ പണവും അതിന്റെ പലിശയും കോടതിചിലവും ടി പള്ളി വകയിൽ നിന്നും കൊടുത്തു



തീർക്കേണ്ടതാകകൊണ്ടു ആ സംഖ്യ മുതൽപിടിക്കാരനെക്കൊണ്ടു കൊടുപ്പിക്കയോ താൻ മുതൽപിടിക്കാരനോടു വാങ്ങി കോർട്ടിൽ കെട്ടിവെച്ചു കൊള്ളുകയോ ചെയ്തുകൊള്ളണം. ആ പള്ളി സംബന്ധമായി വേറെ ...

93. ഫീലിപ്പോച്ചനു. വർത്തമാനങ്ങൾ അറിയിക്കുന്നതിനു. 104 കന്നി 13-നു കോട്ടയം സിമ്മനാരി.

94. ഫീലിപ്പോസു കത്തനാർക്കു. പെരുന്നാളിന്റെ സംഗതിയെക്കുറിച്ചും അവിടെ ആരംഭിക്കുവാൻ പോകുന്ന സർക്കാർ വഴിയുടെ കാര്യത്തെക്കുറിച്ചും.

95. ...നു. സർട്ടിഫിക്കറ്റ് അയക്കുന്നുയെന്നും മറ്റും. ടി തീയതി. ടി സ്ഥലം.

96. കല്ലുപ്പാറ പള്ളിക്കാർക്കു. പ്രിയരെ, ആ പള്ളിയുടെ കഴിഞ്ഞ ഒരാണ്ടത്തെ വരവുചിലവു കണക്കും തെരട്ടും യോഗനിശ്ചയവും വികാരി താഴത്തെപീടികയിൽ ... കത്തനാർ ...

98. ... കത്തനാച്ചനും അന്നവിടെ വരുവാൻ നാം ശട്ടംകെട്ടിയിട്ടുണ്ട്. താൻ പോരുമ്പോൾ നമ്മുടെ കണ്ണുകുന്നത്തു കുഞ്ഞൻകുട്ടിയെക്കുടി കുട്ടിക്കൊണ്ടു പോരണം. ശേഷം കാഴ്ചയിൽ. എന്നു 1104 കന്നി 15-നു കോട്ടയം സിമ്മനാരിയിൽ നിന്നും.

99. ... പള്ളി തുറക്കുന്നതിനെ സംബന്ധിച്ചും മറ്റും അറിയിച്ചുകൊള്ളണമെന്നും മറ്റും. 104 കന്നി 17-നു കോട്ടയം സിമ്മനാരിയിൽ നിന്നും.

100. കൊച്ചുമെത്രാച്ചനും,

101. പുതക്കുഴിയിൽ കത്തനാർക്കും. ടി കാര്യങ്ങൾ.

109. ...പ്പറമ്പിൽ യോഹന്നാൻ കത്തനാർക്കു. ചെന്നിത്തല ഇടവകയിൽ കുര്യൻ പുരയിടത്തിൽ പി. കെ. സാറാ എന്ന പെണ്ണിനെ കൊല്ലുകടവു ... പള്ളിയിൽ വെച്ചു കലയാണം കഴിപ്പിക്കയിൽ ക്രമപ്രകാരമുള്ള ദേശകുറി ഇല്ലാത്തതുകൊണ്ടു ഒരു ... കൊല്ലുകടവു പള്ളിയിൽ അനാമത്തായി കൊടുപ്പിച്ചിട്ടുള്ളതു തിരികെ കിട്ടണമെന്നു ... മുറി നേർച്ചയിലെ ഒരു അംഗവും, തന്റെ ഇടവകയിൽപെട്ട ഒരാളുമായ പീടികയിൽ ...

115. ...യുടെ നാമത്തിൽ കല്ലിട്ടു കൊടുത്തു വി. കുർബ്ബാന അണക്കയും നിങ്ങൾ പട്ടക്കാർ എല്ലാവരും തവണമുറയ്ക്കു വി. കുർബ്ബാന മുതലായി അവർക്കുള്ള സകല ആത്മിക ദിഷ്ടതികളും വീഴ്ച കൂടാതെ നടത്തിക്കൊള്ളുകയും വേണം. പള്ളിയുടെ പണി വകയ്ക്കായും മറ്റും. ...

118. പാലപ്പള്ളിൽ അബ്രാഹത്തിന്. വർത്തമാനങ്ങൾക്കും മറ്റും. 104 കന്നി 25-നു കോട്ടയം സിമ്മനാരി.

119. പടിപ്പുരയ്ക്കൽ ഗീവറുഗീസ് കത്തനാർക്കു (ചേപ്പാട്). ഹരിപ്പാട്ടുകാർ ഇരുകൂട്ടരും പരുമല വന്നാൽ അവരുടെ കാര്യം തീരുമാനിക്കാമെന്നു.

120. കിളീലേത്തു ഫീലിപ്പോച്ചനു. കായംകുളം പള്ളി സംബന്ധമായ കാര്യങ്ങൾക്കു വേണ്ടതു പ്രവൃത്തിപ്പാൻ കൊച്ചുപറമ്പിൽ കത്തനാർക്കു കല്പന അയക്കുന്നുയെന്നു. ടി തീയതി. ടി സ്ഥലം.

121. കൊച്ചുപറമ്പിൽ സ്കറിയാ കത്തനാർക്കു. കിളീലേത്തു ഫീലിപ്പോച്ചന്റെ എഴുത്തു ഇന്നു കിട്ടിയതു അയക്കുന്നു. വേണ്ടപ്രകാരം ചെയ്യണമെന്നും മറ്റും. ടി തീയതി. ടി സ്ഥലം.

122. ശങ്കരത്തിൽ മത്തായി കത്തനാർക്കു. വർത്തമാനങ്ങൾക്കും തന്റെ ആവശ്യങ്ങൾ കൊച്ചുമെത്രാച്ചനു അയച്ചുകൊള്ളുന്നതിനും. 1104 കന്നി 26-നു കോട്ടയം സിമ്മനാരി.

127. വടക്കേടത്തു ഗീവറുഗീസു കത്തനാർക്കു. ... ഞ്ഞിനെക്കുറിച്ചു ആലോചിക്കുന്നതിനു വേണ്ടി യോഗം കൂടുന്നതിലേക്കു നാം കല്പന അയക്കണമെന്നും മറ്റുമാണല്ലോ ടി അപേക്ഷകളിലെ സാരം. ടി ചിട്ടി സംബന്ധമായുള്ള കേസുകളിലെ വാദിപ്രതികളിൽ ആരുതന്നെ സംബന്ധിക്കാതെ കോശി ഗീവറുഗീസിന്റെ എഴുത്തിനെ മാത്രം അടിസ്ഥാനപ്പെടുത്തി നാം എങ്ങിനെ കല്പന അയച്ചുതരേണ്ടുവെന്നു മനസ്സിലാക്കുന്നില്ല. പള്ളിക്കുവേണ്ടി വിധി സമ്പാദിച്ച മുതൽപിടിക്കാരനെ കഷ്ടപ്പെടുത്തുന്നതിനും നഷ്ടപ്പെടുത്തുന്നതിനും ചിട്ടിപ്പണം മുതൽപിടിക്കാരന്റെ ജാമ്യത്തിന്മേൽ പോലും കൊടുപ്പാതിരിക്കേണ്ടതിനു വേണ്ടി അവിടെ ഒന്നു രണ്ടു ... ഹാജരാക്കിയതു നാം വായിച്ചുനോക്കി അതിൽ നമ്മുടെ ഒപ്പും മുദ്രയും വെച്ചു തിരികെ അയക്കുന്നു. നമ്മുടെ വടക്കേടത്തു ഗീവറുഗീസു കത്തനാരുടെയും വടുതല ഈശോ കത്തനാരുടെയും ഒരു അപേക്ഷ ഒലിമരത്തിനാൽ തെക്കേതിൽ കോശി ഗീവറുഗീസിന്റെ ടിയാന്മാർക്കുള്ള അപേക്ഷ സഹിതം അവർ നമുക്കയച്ചതും നമുക്കു വന്നിട്ടുണ്ട്.

അതുകളെപ്പറ്റി തീരുമാനത്തിനു ടി പട്ടക്കാർ മുതലായവരും ...

... ആവശ്യമുള്ള ഉടമ്പടികൾ മുതലായതു ഉണ്ടാക്കുന്നതു നന്നായിരിക്കും. അതിലേക്കു വേണ്ടവിധം നിങ്ങൾ പ്രവൃത്തിച്ചുകൊള്ളുമെന്നു നാം വിശ്വസിക്കുന്നു. വ്യവഹാരങ്ങൾ മൂലവും മറ്റും ആ പള്ളിയുടെ ഇപ്പോഴത്തെ കൈക്കാരന്മാരുടെ കൈവശം അത്യാവശ്യ ചിലവുകൾക്കുപോലും പണമില്ലെന്നു നിങ്ങൾ അയച്ച പ്രതിപുരുഷന്മാർ മൂലം പറഞ്ഞറിയുന്നതിനാൽ മുക്യാർകാരു വശം പിരിഞ്ഞിരിക്കുന്ന പണം കൈക്കാരന്മാരുടെ കൈവശം കൊടുപ്പിച്ചു അവരെക്കൊണ്ടു ആ പള്ളിക്കുള്ള ചിലവുകൾ ചെയ്യിച്ചുകൊള്ളണമെന്നും ഇപ്പോഴത്തെ ...

... വെച്ചു ടിയാനു കൂടുതൽ അരി കൊടുപ്പിക്കുന്നതിനും ടി പെരുന്നാൾ ദിവസമുള്ള പ്രദക്ഷിണം കഴിഞ്ഞയാണ്ടിൽ പതിവുപോലെ തെക്കേക്കുരിശു പള്ളി മതിൽ കടക്കാതെ ടി കുരിശുകെട്ടിടത്തിനു ചുറ്റും മാത്രമേ ഉണ്ടായിരുന്നുള്ളുവെന്നും അതു സങ്കടമാണെന്നും ... ബോധിപ്പിച്ചിരിക്കുന്നു. ഇങ്ങനെയുള്ള കാര്യങ്ങൾക്കു നിങ്ങൾ പട്ടക്കാരുടെയും കൈക്കാരന്മാരുടെയും പൊതുയോഗത്തിന്റെയും അഭിപ്രായങ്ങൾ ...

131. കോയമ്പത്തൂർ ... വക്കീൽ ഈപ്പനു. കോയമ്പത്തൂർ സുറിയാനിപള്ളി കെട്ടിടം പണിയെ സംബന്ധിച്ചു ... മെത്രാച്ചനു എഴുത്തു അയച്ചിട്ടുണ്ടെന്നും ... വിവരം ... കോട്ടയം സിമ്മനാരി.

132. ... മാസ്റ്ററിനു.

133. കരിപ്പാഴ പള്ളിക്കാരായ പഴവൂർ ഗീവറുഗീസു ഈപ്പൻ മുതൽപേർക്കു. നിങ്ങളുടെ അപേക്ഷ കൊച്ചുമെത്രാച്ചന്റെ അടുക്കലേക്കു അയച്ചിട്ടുണ്ടെന്നും അദ്ദേഹത്തോടു സങ്കടങ്ങൾ ബോധിപ്പിച്ചുകൊള്ളണമെന്നും മറ്റും.

134. കണിച്ചേരിൽ അലക്സന്ദ്രയോസു കത്തനാർക്കു. ടിയാന്റെ അപേക്ഷ കൊച്ചുമെത്രാച്ചന്റെ അടുക്കലേക്കു അയച്ചിട്ടുണ്ടെന്നും മറ്റും.

135. കണ്ടത്തിൽ കത്തൻവീട്ടിൽ പടിഞ്ഞാറെപുരയിൽ പെരുമാൾ കൊച്ചു കുഞ്ഞിനു. ടിയാന്റെ അപേക്ഷ കൊച്ചുമെത്രാച്ചന്റെ അടുക്കലേക്കു അയച്ചിട്ടുണ്ടെന്നും മറ്റും.

136. കൊച്ചുമെത്രാച്ചനു. മൂന്നു അപേക്ഷകൾ അയക്കുന്നുണ്ടെന്നും മറ്റും. 1104 തുലാം 4-നു കോട്ടയം സിമ്മനാരി.

137. കാതോലിക്കാ ബാവായ്ക്കു. വർത്തമാനങ്ങൾക്കു.

138. ബഥനി മെത്രാച്ചനു. കോയമ്പത്തൂർ പള്ളിക്കാര്യത്തെപ്പറ്റി അവിടെ നിന്നും ...

139. പറക്കൽ ഇട്ടി മാത്തുള്ളച്ചനു. വർത്തമാനങ്ങൾക്കും മറ്റും. 1104 തുലാം 4-നു കോട്ടയം സിമ്മനാരി.

140. കണിയാന്ത്ര പുളിന്ത്രയിൽ മാമ്മനു. മകന്റെ കല്യാണത്തിനു മംഗളാശംസ. ടി തീയതി.

141. സി.എം. തോമ്മസു ശെമ്മാശനു. കൊടുത്തു ... വക്കീലിന്റെ ... 104 തുലാം 7-നു.

104 തുലാം 6-നു തിങ്കളാഴ്ച ഇവിടെ നിന്നും കാനിൽ പറയമ്പാല പള്ളിയിൽ എത്തി. മോടയിൽ മുൻസിപ്പിന്റെ മകളുടെ കല്യാണം പ്രമാണിച്ചായിരുന്നു പോയിരുന്നതു. കല്യാണം രണ്ടര മണിക്കു കഴിഞ്ഞു. നാലു മണിക്കവിടെ നിന്നു തിരിച്ചു 5 മണിക്കു തന്നെ സെമിനാരിയിലെത്തി.

142. കുറിയാക്കോസു റമ്പാച്ചനു (പിന്നീട് പാമ്പാടി തിരുമേനി - എഡിറ്റർ). പരുമല പെരുന്നാളിനു വരണമെന്നു. 104 തുലാം 9-നു കോട്ടയം സിമ്മനാരിയിൽ നിന്നും.

143. ഫീലിപ്പോസു കത്തനാർക്കു. അടുത്ത ബുധനാഴ്ച അവിടെ എത്തുവാൻ തക്കവണ്ണം വള്ളം അയച്ചുതരുന്നതിനു. 104 തുലാം 9-നു കോട്ടയം സിമ്മനാരി.

ഈ മാസം 7-നു ആലുവായിൽ കൂടിയ യോഗം സർവ്വത്ര കൂഴപ്പത്തിൽ പിരിഞ്ഞു എന്നറിഞ്ഞു. അത്താനാസ്യോസു മലങ്കര സ്ഥാനം രാജി വെച്ചുയെന്നും, പാത്രിയർക്കീസിന്റെ എന്തോ ഒരു കല്പന വായിച്ചുയെന്നും യോഗത്തിൽ വലിയ ലഹളയുണ്ടായി പിരിഞ്ഞു എന്നുമാണു അറിയുന്നതു.

144. ചാത്തുരുത്തിൽ ചെറിയാൻ കുര്യയ്ക്കു. പരുമല പെരുന്നാളിനു വരുന്ന സംഗതിയും മറ്റും. ടി തീയതി.



145. കാതോലിക്കാ ബാവായ്ക്കു. പരുമല പെരുന്നാളിനു വരുന്ന സംഗതിക്കും മറ്റും. 104 തുലാം 11-നു കോട്ടയം സിമ്മനാരി.

146. ബഥനി മെത്രാപ്പന. ടി കാര്യത്തിനും മറ്റും.

147. വടക്കേടത്തു ഗീവറുഗീസു കത്തനാർക്കു. മല്ലശ്ശേരി പള്ളിക്കാർ പരുമല പെരുന്നാൾ കഴിഞ്ഞു വരുന്ന തിങ്കൾ, ചൊവ്വ ഈ ദിവസങ്ങളിൽ പരുമല വന്നാൽ നമുക്കു സൗകര്യമുണ്ടെന്നും മറ്റും. ടി തീയതി.

148. കാഞ്ഞിരംനിൽക്കുന്നതിൽ കിരയാൻ കോശിക്കു. ടി കാര്യത്തിനു. ടി തീയതി.

149. ... കുഞ്ഞിനു. ടി പള്ളിക്കാര്യം സംബന്ധിച്ചു.

151. കൊച്ചുമെത്രാപ്പന. ... 104 തുലാം 13-നു കോട്ടയം സിമ്മനാരി.

152. കരവട്ടുവീട്ടിൽ കുഞ്ഞിക്കോര മത്തായിക്കു. ആലുവാ യോഗത്തെക്കുറിച്ചും മറ്റും.

153. പാലത്തിങ്കൽ ഇത്താപ്പിരിക്കു. ആലുവാ യോഗ വർത്തമാനങ്ങൾ.

154. കാഞ്ഞിരക്കാട്ടു സ്കറിയാ ശെമ്മാശൻ. ഇവിടെ വന്നു പഠിക്കുന്നതിനെപ്പറ്റിയും മറ്റും. ടി തീയതി. ടി സ്ഥലം.

155. വി. സി. ചെറിയാനു. അപേക്ഷ കൊച്ചുമെത്രാപ്പന അയച്ചിട്ടുണ്ട്. അവിടുത്തെ നിർദ്ദേശാനുസരണം പ്രവൃത്തിക്കുന്നതാണെന്നും മറ്റും.

156. പനയ്ക്കൽ ഇട്ടുപ്പു ഇട്ടേരാക്കു. ടിയാന്റെ സ്വപ്നങ്ങളെക്കുറിച്ചും, സഭാസംബന്ധമായ അഭിപ്രായങ്ങൾ നന്നാണെന്നും അപേക്ഷ മെത്രാന്മാരുമായി ആലോചിക്കുന്നതാണെന്നും മറ്റും.

157. ഫീലിപ്പോച്ചനു. റിക്കാർട്ടുകൾ ... 104 തുലാം 13-നു കോട്ടയം സിമ്മനാരി.

158. തയ്യിൽ കൊച്ചീപ്പച്ചനു. എറികാട്ടു വലിയകുഞ്ചപ്പൻ വശം 1000 രൂപ കൊടുക്കണമെന്നു. 104 തുലാം 14-നു കോട്ടയം സിമ്മനാരി.

1104 തുലാം 14-നു ചൊവ്വാഴ്ച മൂന്നു മണിക്കു കോട്ടയം സിമ്മനാരിയിൽ നിന്നും വള്ളത്തിൽ പുറപ്പെട്ടു 15-നു രാവിലെ പരുമല സിമ്മനാരിയിൽ എത്തി.

159. ചേപ്പാട്ടു പള്ളിക്കാർക്കു. പ്രിയരെ, അവിടത്തെ ഇംഗ്ലീഷ് ... സ്കൂൾ സംബന്ധിച്ചുണ്ടായ കേസ് രാജിയായി തീരുവാൻ തക്കവണ്ണം പള്ളിയോഗം കൂടി നിശ്ചയങ്ങൾ ചെയ്തതും അതനുസരിച്ചു രാജി ഹർജി കൊടുക്കുകയും അന്യായം തള്ളി വിധിയുണ്ടാകുകയും ചെയ്തിരിക്കുന്നു. ... ചെയ്യേണ്ടിയിരുന്ന ചിലവുകൾ ആ പള്ളിക്കാര്യത്തിൽ നിന്നും ചെയ്തു കേസു ഭംഗിയായി നടത്തിക്കൊള്ളേണ്ടതും കുന്നു. എന്നു 1104 തുലാം 19-നു പരുമല സിമ്മനാരിയിൽ നിന്നും.

160. അരാഴി ... പള്ളിയിൽ ഇരപ്പുട്ടി അവിരാ തരകനു. ടി പള്ളി പണി സംബന്ധമായ കേസുകൾ പറഞ്ഞു തീർക്കുന്നതിനായി അടുത്ത ദിവസം വികാരിയും മുതൽപിടിയും സ്വരുമിച്ചു ഇവിടെ വന്നുചേരണമെന്നു. 1104 തുലാം 21-നു പരുമല സിമ്മനാരി.

1104 തുലാം 24-നു വെള്ളിയാഴ്ച ഉച്ചയ്ക്കു പരുമല സിമ്മനാരിയിൽ നിന്നും പുറപ്പെട്ടു വള്ളം വഴി 25-നു കാലത്തു കോട്ടയത്തു സിമ്മനാരിയിൽ എത്തി.

162. ഇലഞ്ഞിക്കൽ ഫീലിപ്പോസ് വക്കീലിനു. ... 104 തുലാം 25-നു കോട്ടയം സിമ്മനാരി.

165. കാളാമാലി വർക്കി പൈലിക്കു. സമുദായ വർത്തമാനങ്ങൾ. 104 തുലാം 29-നു കോട്ടയം സിമ്മനാരി.

166. തെരുവത്തു മുപ്പച്ചനു. കടമ്പനാട്ടു പള്ളിക്കാര്യം രാജിയായി തീരുന്നതിനും മറ്റും ... വേണ്ട നിശ്ചയങ്ങൾ ഇരുഭാഗം വക്കീലന്മാരുടെയും ആലോചനയോടു കൂടി ചെയ്യണമെന്നും മറ്റും. ടി തീയതി. ടി സ്ഥലം.

167. വടക്കേത്തലയ്ക്കൽ സ്കറിയാ കത്തനാർക്കു. ... മാസ്റ്റർമാരും തമ്മി

ലുള്ള അഭിപ്രായവ്യത്യാസങ്ങളെയും പറ്റി ഇരുകൂട്ടരോടും വേണ്ടതു ഗുണഭോഷിക്കണമെന്നും, ടി സ്കൂളിൽ പഠിക്കുന്ന ഈശോ ശെമ്മാശ്ശിനോടു മേലാൽ ഫീസു വാങ്ങിക്കേണ്ടെന്നും മറ്റും. 1104 തുലാം 29-നു കോട്ടയം സിമ്മനാരി.

168. ചെറുവത്തൂർ മാത്തു ഉതുപ്പിനു. വർത്തമാനങ്ങൾക്കും അയച്ചു തരാമെന്നു സമ്മതിച്ചിട്ടുള്ള സംഖ്യ അധികം താമസിയാതെ അയച്ചുകൊള്ളാമെന്നും മറ്റും. ടി തീയതി. ടി സ്ഥലം.

169. മുറന്തൂക്കിൽ മാത്തു കത്തനാർക്കു. സമുദായകാര്യങ്ങൾ.

170. വാക്കയിൽ വർക്കിക്കു. വർത്തമാനങ്ങൾക്കു.

171. പാലപ്പള്ളിൽ പൗലൂസ് കത്തനാർക്കു. വർത്തമാനങ്ങൾക്കും മറ്റും.

172. പനയ്ക്കൽ ഇട്ടുപ്പു ഇട്ടേരായ്ക്കു. സഭയിൽ സമാധാനമുണ്ടാകുന്നതിനു ...

173. ... സമുദായത്തിൽ സമാധാനമുണ്ടാകുന്നതിനു പ്രാർത്ഥിക്കുന്നതിന്റെ ... 1104 തുലാം 29-നു കോട്ടയം സിമ്മനാരി.

175. ... ചിക്കുമ്പോൾ എന്തെങ്കിലും സഹായം ചെയ്താൽ കൊള്ളാമെന്നാഗ്രഹമുണ്ട്. ആ ആഗ്രഹത്തെ സർവ്വശക്തൻ നമുക്കു തരുന്ന ശക്തിയും സൗകര്യവുംപോലെ നിവൃത്തിക്കുന്നതാണ് എന്നും മറ്റും. ശേഷം പിന്നാലെ.

176. തെക്കേക്കര കുറിയാക്കോസു കത്തനാർക്കു. വടക്കാഞ്ചേരി പള്ളിക്കാർ അവരുടെ പള്ളി പണി സംബന്ധിച്ചും, അതിന്റെ ത്രോണോസു പണിയാരംഭിക്കുമ്പോൾ അതിനു കല്പിടുന്നതിനു നിങ്ങളിൽ ഒരു പട്ടക്കാരന്റെ പേർക്കു അനുവദിച്ചു കല്പന അയക്കണമെന്നും അപേക്ഷ അയച്ചിട്ടുണ്ട്. ത്രോണോസു പണി ആരംഭിക്കുമ്പോൾ അതിനു കല്പിട്ടു അവിടെ പതിവുണ്ടെങ്കിൽ താൻ അതു ചെയ്തുകൊടുത്തുകൊള്ളണം. ... പണി തീർത്തതിന്റെ ശേഷം മൂറോൻ ...

177. കാതോലിക്കാ ബാവായ്ക്കു. പുതിയ കേസിനു അവിടന്നു പ്രതിയാകയും വക്കാലത്തു കൊടുക്കേണ്ടതിനെക്കുറിച്ചും, ... വരുന്നതിനെക്കുറിച്ചും മറ്റുമായിട്ടുള്ള കാര്യങ്ങൾക്കു അടുത്തമാസം 19-നു ... ഇവിടെ വരുന്നതിനു. 1104 തുലാം 30-നു കോട്ടയം സിമ്മനാരി.

178. കൊച്ചുമെത്രാപ്പനും,

179. ബഥനി മെത്രാപ്പനും,

181. കാതോലിക്കാ ബാവായ്ക്കും. വിസ്താരം കഴിഞ്ഞതിനെക്കുറിച്ചും അദ്ദേഹത്തിന്റെ സുഖക്കേടിനെക്കുറിച്ചും, ഇനി യൂലിയോസിനെ വിസ്തരിക്കുമെന്നും മറ്റും. 1104 വൃശ്ചികം 3-നു കോട്ടയം സിമ്മനാരി.

182. ടി കാര്യം. കൊച്ചുമെത്രാപ്പനും.

183. ബഥനി മെത്രാപ്പനും. ടി കാര്യങ്ങൾ.

184. ഇലഞ്ഞിക്കൽ ഫീലിപ്പോച്ചനു. കേസിന്റെ കാര്യം ... കാര്യം മുതലായ സംഗതികൾ.

185. കല്ലട മത്തായി ശെമ്മാശനു. ടിയാന്റെ കത്തനാരു പട്ടംകൊട കാര്യവും മറ്റും കൊച്ചുമെത്രാപ്പൻ ഇവിടെ വരുമ്പോൾ ആലോചിച്ചുകൊള്ളാമെന്നു.

186. അരികുപുറത്തു ഗീവറുഗീസു ശെമ്മാശനു. ...

187. ... പള്ളിക്കാർക്കു. പ്രിയരെ, ആ പള്ളി വരവു ചിലവുകളുടെ കണക്കുകൾ എഴുതി തീർക്കുകയോ തിരുട്ടാക്കി യോഗത്തെ കേൾപ്പിച്ചു റിക്കാർട്ടു നമുക്കയക്കുകയോ ചെയ്തിട്ടു കുറെ നാളുകളായല്ലോ. ഇതു പള്ളിയുടെ ക്ഷേമത്തിനു നന്നായിരിക്കയില്ലെന്നും കൃഷ്ടങ്ങൾക്കിടയായി തീരുമെന്നും നാം പ്രത്യേകം പറയണമെന്നില്ലല്ലോ. ഇതിനെക്കുറിച്ചു നാം മുതൽപിടിക്കാമെന്നോടു ചോദിച്ചപ്പോൾ കണക്കുബുക്ക് വികാരി വാങ്ങി കൈവശം വച്ചിരിക്കയാണെന്നും, ചോദിച്ചാറെ തിരികെ കൊടുക്കുന്നില്ലെന്നും അതു നിമിത്തമാണു കണക്കെഴുതി തീർപ്പാൻ ഇടയാക്കാത്തതെന്നും നമ്മോടു കുറച്ചുനാളുകളായി മുതൽപിടിക്കാൻ പറഞ്ഞുവരുന്നു. ... വികാരി മുതലായി ... വികാരി തന്നെ





യാണു ... ഇരിപ്പുള്ള പണം യോഗത്തെ ഏല്പിക്കണമെന്നു ആവശ്യപ്പെട്ടാറെ അതിനു വഴിപ്പെടുന്നില്ലെന്നും, അതിനാലാണു ഇപ്പോൾ ഉണ്ടാകുന്ന വരുമാനങ്ങൾ വികാരിയെടുത്തു ഇരുമ്പുപെട്ടിയിൽ സൂക്ഷിക്കുന്നതെന്നും അതുകൾ മുഴുവനും ഇരുമ്പുപെട്ടിയിൽ ഇരിപ്പുണ്ടെന്നും മുതൽപിടിക്കാൻ കൈവശം വരുന്ന ഏതാനും വരുമാനങ്ങൾ ഇപ്പോഴും മുതൽപിടിക്കാൻ തന്നെ വാങ്ങിക്കുന്നുണ്ടെന്നും മറ്റും വികാരിയും പറയുന്നു. ഇരുഭാഗത്തെയും വാദങ്ങൾ നമ്മുടെ മുമ്പാകെ വരുത്തി കേൾക്കാതെ സത്യം എങ്ങിനെയെന്നറിവാൻ പാടില്ലാത്തതുകൊണ്ടു ഈ കല്പനയിപ്പോൾ നിങ്ങളുടെ പേർക്കു നാം അയക്കുന്നതാണ്. ഇതുവരെയുള്ള കണക്കുകൾ എഴുതിത്തീർത്തു തിരുട്ടാക്കി ചിലവു നീക്കി ബാക്കിയുള്ള പണം ഇരുമ്പുപെട്ടിയിൽ മേമ്പൂട്ടിൽ സൂക്ഷിക്കയോ അവിടത്തെ പണികൾക്കു ചിലവുള്ളതുകൊണ്ടു യോഗാഭിപ്രായമനുസരിച്ചു ... ധത്തിൽ സ്ഥാപിക്കയോ ചെയ്യേണ്ടതാവശ്യമാകയാൽ അടുത്ത ഞായറാഴ്ച ഈ നമ്മുടെ കല്പന പള്ളിയിൽ പ്രസ്താവിച്ചു വികാരിയും മുതൽപിടിക്കാൻ കണക്കാക്കാനും അവരവരുടെ കൈവശമുള്ള കണക്കുകളോടെ പിറ്റേദിവസം ആകുന്ന ഈ മാസം 11-നു തികളാഴ്ച ഇവിടെ നമ്മുടെ അടുക്കൽ വന്നുചേരണം. കണക്കുകൾ എഴുതിത്തീർത്തു ഒന്നാക്കുമ്പോൾ യോഗത്തിൽ ഏതാനും ആളുകളും ... ശേഷം കാഴ്ചയിൽ. 1104 വൃശ്ചികം 6-നു കോട്ടയം സിമ്മനാരി.

189. ചെങ്ങരൂർ പള്ളി മുതൽപിടി വേലമ്പറമ്പിൽ തൊമ്മി ചെറിയാനു. ... 1104 വൃശ്ചികം 9-നു കോട്ടയം സിമ്മനാരി.

190. മങ്കുഴിയിൽ തോമ്മസു കത്തനാർക്കു. പണനു പള്ളിയിൽ ഉണ്ടായിരുന്ന വഴക്കുകൾ ശമിച്ചിരിക്കുന്നു. അവർക്ക് ഒരു പട്ടക്കാരനെ വേണമെന്നാവശ്യപ്പെട്ടിരിക്കുന്നു. തന്നെ അവിടേക്കു നിയമിക്കാമെന്നാണു നാം വിചാരിക്കുന്നത്. ഉടൻ താൻ ഇത്രയും വരണം - അതിനെപ്പറ്റി ആലോചിപ്പാനുമായിട്ടു. ടി തീയതി. ടി സ്ഥലം.

191. കണിയാത്ര കിഴക്കേവീട്ടിൽ കൊച്ചുകോശിക്കു. ടിയാന്റെ മകൻ യൗസേപ്പിന്റെ കല്യാണത്തിനു മംഗളാശംസ. ടി തീയതി. ടി സ്ഥലം.

192. പാലപ്പിള്ളിൽ പൗലുസു കത്തനാർക്കു. വർത്തമാനങ്ങൾക്കും മറ്റും. 104 വൃശ്ചികം 9-നു കോട്ടയം സിമ്മനാരി.

193. കാട്ടകമ്പാൽ യാക്കോബായ സമുദായക്കാരായ ... മുതൽപേർക്കു. പ്രിയരെ, നിങ്ങൾക്കു ... അവിടെ വന്നു നിങ്ങൾ ആവശ്യപ്പെടുമ്പോൾ ഒക്കെയും കർമ്മം നടത്തിതരണമെന്നിരുന്നാൽ അതിനു അവർക്കു നിങ്ങൾ ന്യായമായ ഒരു പ്രതിഫലം കൊടുക്കേണ്ടതു ആവശ്യമാണെന്നു നാം പ്രത്യേകം പറയണമെന്നില്ലല്ലോ. ശേഷം പിന്നാലെ. എന്നു 1104 വൃശ്ചികം 9-നു കോട്ടയം സിമ്മനാരിയിൽ നിന്നും.

194. പഴഞ്ഞി പള്ളിയിലെ കശ്ശിശന്മാർക്കു. കാട്ടകമ്പാൽക്കാരുടെയും നിങ്ങളുടെയും അപേക്ഷ കിട്ടി. കാട്ടകമ്പാൽക്കാർക്കുള്ള കല്പന ഇതുസഹിതം അയക്കുന്നതു അവർക്കു കൊടുത്തുകൊള്ളണമെന്നും മറ്റും. ടി തീയതി. ടി സ്ഥലം.

195. അയിരൂർ ചെറിയപള്ളി വികാരി കുറ്റിക്കണ്ടത്തിൽ അലക്സന്ത്രയോസ് കത്തനാർക്കു. പ്രിയനെ, ആ പള്ളിയിൽ കൂടി നടന്നുവന്നിരുന്ന മുറിഞ്ഞകല്ലിൽ യോഗനാൻ അവന്റെ ഭാര്യയെ ഉപേക്ഷിച്ചു വേറൊരുത്തിയെ കൊണ്ടുവന്നു കൂടെ താമസിപ്പിക്ക മൂലം ടിയാനെ കർമ്മാദികളിൽ നിന്നു വിരോധിച്ചു നിർത്തിയിരിക്കുന്നതാണല്ലോ. ... മേലാൽ അവളെ അവൻ കാണുകപോലും ചെയ്കയില്ലെന്നും പറയുന്നതു സംഭവമാണോയെന്നും ഇപ്പോഴത്തെ അവന്റെ കുട്ടികളെ അവൻ പുലർത്തി അവർക്ക് അവന്റെ അവകാശം കൊടുത്തുകൊള്ളുമോയെന്നും ഇതിനെ സംബന്ധിച്ചു തന്റെ അഭിപ്രായം എങ്ങിനെയെല്ലാമെന്നും നമ്മുടെപേർക്കു വിവരത്തിനു മറുപടി അയച്ചുതരണം. തന്റെ മറുപടി വന്നതിനുശേഷം മാത്രം ഇതിനുള്ള പരിഹാരമാർഗ്ഗങ്ങളെക്കുറിച്ചു നാം ആലോചിക്കുന്നതാണ്. ശേഷം പിന്നാലെ. എന്നു 1104 വൃശ്ചികം 10-നു കോട്ടയം സിമ്മനാരിയിൽ നിന്നും.

196. ഇലഞ്ഞിക്കൽ ഫീലിപ്പോച്ചനു. കേസുകളുടെ കാര്യത്തിൽ ... മുൻ വട്ടിപ്പണക്കേസു വിസ്താരത്തിൽ ... ആരെന്നറിയിച്ചു തരുന്നതിനും മറ്റും. 1104 വൃശ്ചികം 11-നു കോട്ടയം സിമ്മനാരി.

197. തഴവാ പുത്തൻപുരയ്ക്കൽ കോശിക്കത്തനാർക്കു. നിങ്ങളുടെ ... അങ്ങോട്ടു ... 104 വൃശ്ചികം 12-നു കോട്ടയം സിമ്മനാരി.

198. എക്സിക്യൂട്ടീവ് എഞ്ചിനീയർ ഫിലിപ്പിന്. കണിയാത്രയിൽ തോമ്മസു മേസ്തിരിയുടെ ... കുന്നത്തിനു എഴുതി. കഴിയുമെങ്കിൽ ചെയ്തുകൊടുക്കണമെന്നു.

199. തോപ്പിൽ കുറിയാക്കോസു കത്തനാർക്കു. പള്ളത്തു പഴയ പള്ളിയിലും ടി പുത്തൻ പള്ളിയിലും കർമ്മങ്ങൾ നടത്തുന്നതിനു പട്ടക്കാരെ സംബന്ധിച്ചു ചില സംഗതികൾ സംസാരിക്കുന്നതിനു പള്ളത്തു പുത്തൻപള്ളിക്കാരിൽ കരിക്കാടൻപാക്കിൽ കൊച്ചുഞ്ഞിനെയും പാലക്കടവിൽ മാണി വാദ്ധ്യാരെയും കൂട്ടിക്കൊണ്ടു അടുത്ത ശനിയാഴ്ച ഇവിടെ എത്തിച്ചേരണമെന്നു. 1104 വൃശ്ചികം 12-നു കോട്ടയം സിമ്മനാരി.

200. വള്ളിയിൽ ഗീവറുഗീസ് കത്തനാർക്കു. ടി പള്ളിക്കാര്യങ്ങൾ സംബന്ധിച്ച ചിലതു സംസാരിപ്പാനുള്ളതിനാൽ ശനിയാഴ്ച ഇവിടെ എത്തണമെന്നും, തോപ്പിൽ കത്തനാച്ചന്റെ പേർക്കു ടി കല്പന അയച്ചിട്ടുണ്ടെന്നു. ടി തീയതി. ടി സ്ഥലം.

സമ്പാദകൻ:

ജോയ്സ് തോട്ടയ്ക്കാട്



പ. പാമ്പാടി തിരുമേനിയുടെ അറുപതാം ഓർമ്മപെരുനാളിനോടനുബന്ധിച്ചു കേരള കൗൺസിൽ ഓഫ് ചർച്ചസിന്റെ ആഭിമുഖ്യത്തിൽ നടന്ന സർവ്വമത സമ്മേളനം.

യൻ കാതോലിക്കാ ബാവ. പരിശുദ്ധ പാമ്പാടി തിരുമേനിയുടെ 60-ാം ഓർമ്മ പെരുനാളിനോടനുബന്ധിച്ചു കേരള കൗൺസിൽ ഓഫ് ചർച്ചസ് യൂത്ത് കമ്മീഷന്റെ നേതൃത്വത്തിൽ നടത്തിയ സർവ്വമതസമ്മേളനവും യുവജനസംഗമവും ഉദ്ഘാടനം ചെയ്യുകയായിരുന്നു അദ്ദേഹം. വിനയത്തിന്റെ മാതൃകയിലൂടെ ഭിന്നതകളെ നീക്കാൻ കഴിയണമെന്ന സന്ദേശമാണു പാമ്പാടി തിരുമേനി നൽകുന്നതെന്നും കാതോലിക്കാ ബാവ പറഞ്ഞു.

ഡോ. യുഹാനോൻ മാർ ദിയാസ്കോസ് അധ്യക്ഷത വഹിച്ചു. സുത്തൂർ മഠാധിപതി സ്വാമി ശിവരാത്രി ദേശികേന്ദ്ര മുഖ്യാതിഥിയായി. തോമസ് മാർ തിമോത്തിയോസ്, ശിവഗിരി മഠം പ്രസിഡന്റ് സ്വാമി സച്ചിദാ നന്ദ, മാർ ഔഗിൻ കുര്യാക്കോസ്, ചാണ്ടി ഉമ്മൻ എംഎൽഎ, കെ.സി.സി ജനറൽ സെക്രട്ടറി പ്രകാശ് പി. തോമസ്, ക്നാനായ സമുദായ സെക്രട്ടറി ടി.ഒ.എബ്രഹാം തോട്ടത്തിൽ, യൂത്ത് കമ്മീഷൻ ചെയർമാൻ അഡ്വ. പ്രസിൻ ജോർജ്ജ് കുര്യാക്കോസ്, ജിബിൻ ജേക്കബ് അലക്സ്, ഫാ. മാത്യു ഏബ്രഹാം, ദിവ്യ എം.ജോസ് പ്രസംഗിച്ചു.

“നിത്യവും ദൈവപ്രാർത്ഥന ചെയ്യുന്നവൻ ഒരിക്കലും അസത്യവാനോ ദുർമ്മാർഗ്ഗിയോ, അവിശ്വാസിയോ, ഭക്തിഹീനനോ, ജനദ്രോഹിയോ, സ്വാമി ദ്രോഹിയോ ആയിത്തീരുന്നതല്ല.”

- പ. പരമേശ്വരൻ തിരുമേനി



എ. കെ. തോമസും മലങ്കരസഭയും


ഡോ. പോൾ മണലിൽ

മലങ്കരസഭയുടെ ചരിത്രത്തിലെ നിർണ്ണായകമായ ഒരു കാലഘട്ടത്തിൽ വിശ്വാസധീരതയോടെയും പ്രതിബദ്ധതയോടെയും നിർവ്യാജവും കളങ്കരഹിതവുമായ സഭാസന്നേഹത്തോടെയും മലങ്കര ഓർത്തഡോക്സ് സുറിയാനി സഭയെ നയിച്ച അത്മായ നേതാവാണ് എ. കെ. തോമസ്. മലങ്കര സഭയുടെ അഖണ്ഡതയും അനശ്വരതയും കാത്തുസംരക്ഷിച്ച 1995-ലെ സുപ്രീംകോടതി വിധി, സുപ്രീംകോടതി നിയോഗിച്ച നിരീക്ഷകൻ ജസ്റ്റിസ് മളിമദ് പങ്കെടുത്ത മലങ്കര അസോസിയേഷൻ, പരിശുദ്ധ പരുമല തിരുമേനിയുടെ കബറിടം സ്ഥിതിചെയ്യുന്ന പരുമല പള്ളിയുടെ പുനർനിർമ്മാണം എന്നിങ്ങനെയുള്ള നിർണ്ണായകവും അവിസ്മരണീയവുമായ സന്ദർഭങ്ങളിൽ മലങ്കര അസോസിയേഷൻ സെക്രട്ടറിയായിരുന്ന എ. കെ. തോമസ് മലങ്കരസഭയുടെ ഒരു സുവർണ്ണകാലത്തിന്റെ സഹയാത്രികനായിരുന്നു. പരിശുദ്ധ ബസേലിയോസ് മാർത്തോമ്മാ മാത്യൂസ് ദിതീയൻ കാതോലിക്കാ ബാവായുടെ സാരഥ്യത്തിനു തേരുതെളിച്ച എ. കെ. തോമസ് സഭയോടും സഭാസാരഥിയോടും സഭാപാരമ്പര്യത്തോടും വിശ്വാസത്തോടും ആഴത്തിലുള്ള വിശ്വസ്തതയോടെയും സത്യസന്ധതയോടെയും ആർജ്ജവത്തോടെയും സമർപ്പിതസപര്യ നടത്തിയ അത്മായ പൗരുഷമായിരുന്നു. ഇദ്ദേഹത്തിനു സമാനമായി മറ്റൊരു അത്മായ നേതാവിനെ വിശുത ചിത്രകാരനായ രാജാരവിവർമ്മ ഒരു പെയിന്റിംഗിൽ പണ്ട് വരച്ചു വച്ചിട്ടുണ്ട് - മലങ്കര മെത്രാപ്പോലീത്താ ആയിരുന്ന പുലിക്കോട്ടിൽ ജോസഫ് മാർ ദീവന്നാസ്യോസിന്റെ ഒപ്പം നിൽക്കുന്ന ഇടവഴിക്കൽ ഇ. എം. ഫിലിപ്പിന്റേതാണ് ചിത്രം.

ഈ സന്ദർഭത്തിൽ പരിശുദ്ധ ബസേലിയോസ് മാർത്തോമ്മാ മാത്യൂസ് ദിതീയന്റെ ഒപ്പം നിൽക്കുന്ന എ. കെ. തോമസിന്റെ അത്തരമൊരു ചിത്രമാണ് എന്റെ ഭാവനയിൽ തെളിഞ്ഞുവരുന്നത്.

മലങ്കരസഭ ഇപ്പോൾ മറ്റൊരു നിർണ്ണായക സാഹചര്യത്തിൽ എത്തിനിൽക്കുമ്പോൾ അതുപോലെ തേരുതെളിക്കുന്ന സത്യസന്ധതയുള്ള അത്മായർ എവിടെ? സഭയോടു കൂറു കാട്ടുന്ന അത്മായ നേതാക്കന്മാർ എവിടെ? വിശ്വസ്തരും വിവേകവും സദൃശ്യവുമായ ദൈവാശ്രയവും കൈമുതലാക്കി ഏഴെട്ടു സംവത്സരങ്ങൾ പരിശുദ്ധ ബസേലിയോസ് മാർത്തോമ്മാ മാത്യൂസ് ദിതീയന്റെ സന്തതസഹചാരിയായി പ്രവർത്തിച്ച എ. കെ. തോമസിനെ ഓർക്കുമ്പോൾ ഇത്തരം ചോദ്യങ്ങൾ ഉയർന്നു വരുന്നുണ്ട്.

എ. കെ. തോമസ് മലങ്കര അസോസിയേഷൻ സെക്രട്ടറിയായി പ്രവർത്തിച്ച കാലം എന്റെ മനസ്സിൽ പച്ചപിടിച്ചു കിടക്കുന്നു. ഞാനും ആ കാലത്തിന്റെ ദൃക്സാക്ഷിയാണ്. എന്നാൽ അതിനു എത്രയോ മുമ്പ് അദ്ദേഹത്തിന്റെ കർമ്മധീരത തിരിച്ചറിഞ്ഞിരിക്കുന്നു. എൺപതുകളിൽ പാലക്കാട് 'മലയാള മനോരമ'യുടെ റിപ്പോർട്ടറായി പ്രവർത്തിക്കുമ്പോൾ ആയിരുന്നു അദ്ദേഹത്തെ ഞാനാദ്യം കാണുന്നത്. അന്ന് അദ്ദേഹം പഞ്ചായത്ത് ഡയറക്ടർ ആയിരുന്നു. ഇന്നത്തെപ്പോലെയുള്ള തദ്ദേശഭരണ സംവിധാനമല്ല അന്നുണ്ടായിരുന്നത്. സംസ്ഥാനത്തെ ആയിരത്തോളം പഞ്ചായത്തുകളുടെ ഭരണച്ചുമതലയുള്ള ഡയറക്ടർ ആയിരുന്നു അദ്ദേഹം. കേരളത്തിലെ മുക്കിലും മൂലയിലും സഞ്ചരിക്കുകയും നാടിന്റെ സ്വന്തം അഭിമാനം നേരിട്ട് മനസ്സിലാക്കുകയും ചെയ്തിരുന്നു. അത്തരമൊരു സന്ദർഭത്തിലാണ് ഞാൻ ആദ്യം എ. കെ. തോമസിനെ കണ്ടുമുട്ടുന്നത്. പുതുമയുള്ള ഒരു വാർത്ത എനിക്ക് അന്ന് റിപ്പോർട്ട് ചെയ്യാൻ കഴിഞ്ഞു. സാമ്പത്തികമായി പിന്നാക്കം നിൽക്കുന്ന കുടുംബങ്ങൾക്ക് ആശ്വാസം പകർന്നുകൊണ്ട് അദ്ദേഹത്തിന്റെ നേതൃത്വത്തിൽ ഒരു സമൂഹവിവാഹ പരിപാടി നടത്തുകയുണ്ടായി. വാർത്ത പ്രാദേശികമായിരുന്നെങ്കിലും അതിലെ കൗതുകംകൊണ്ട് അതൊരു 'ബോക്സ്' വാർത്തയായി മനോരമയുടെ എല്ലാ എഡിഷനിലും പ്രസിദ്ധീകരിച്ചു. പിൽക്കാലത്ത് ഓർത്തഡോക്സ് സഭയുടെ വിവാഹ സഹായ പദ്ധതിയായി രൂപപ്പെട്ട പ്രേഷിത ദൗത്യത്തിന് ഇതൊരു ആശയമായി പരിണമിച്ചെന്ന് ഞാൻ കരുതുന്നു. 1994 മെയ് മാസത്തിൽ മലങ്കര ഓർത്തഡോക്സ് സഭാ സമൂഹവിവാഹ പദ്ധതി സ്മരണിക



പുറത്തിറക്കിയപ്പോൾ അത് തയ്യാറാക്കാൻ എന്നെയാണ് എ. കെ. തോമസ് ചുമതലപ്പെടുത്തിയത്. മാത്യൂസ് ദിതീയൻ കാതോലിക്കാ ബാവായുടെ നേതൃത്വത്തിൽ 1993 ജനുവരി 14-നു പരുമലയിൽ തുടക്കം കുറിച്ച സമൂഹവിവാഹ പദ്ധതിയുടെ നടത്തിപ്പിന് എ. കെ. തോമസ് ഉൾപ്പെടുന്ന ഒരു കമ്മിറ്റിയെ നിശ്ചയിക്കുകയും 1994 വരെ നൂറോളം പേർക്ക് സഹായങ്ങൾ നൽകുകയും ചെയ്തിരുന്നു. പദ്ധതിയുടെ മൂന്നാം ഘട്ടത്തിലാണ് 1994-ൽ സമൂഹവിവാഹ സ്മരണിക എ. കെ. തോമസിന്റെ ചുമതലയിൽ പുറത്തിറക്കിയത്.

പരിശുദ്ധ മാത്യൂസ് ദിതീയൻ കാതോലിക്കാ ബാവായോടൊപ്പം ചേർന്ന് ഇതുപോലെ അനേകം നൂതന പദ്ധതികൾ എ. കെ. തോമസ് സഭയിൽ നടപ്പാക്കിയിട്ടുണ്ട്. കേരളത്തിന് പുറത്ത് സഭയുടെ ഒരു വൈദിക സെമിനാരി നാഗ്പൂരിൽ തുടങ്ങുന്നതിനും കോട്ടയത്ത് മാർ ബസേലിയോസ് പബ്ലിക് സ്കൂളും പീരുമേട്ടിൽ മാർ ബസേലിയോസ് എൻജിനീയറിംഗ് കോളേജും ആരംഭിക്കുന്നതിനും പരിശുദ്ധ ബാവാ തിരുമേനിയുടെ ഒപ്പം പ്രവർത്തിച്ച എ. കെ. തോമസാണ് സഭയുടെ മാനവശേഷി വികസന വിഭാഗവും സേവന വിഭാഗമായ ആർദ്ര സൊസൈറ്റിയും സ്ഥാപിക്കാൻ മുൻകൈ എടുത്തത്. അടുതിൽ സെന്റ് സിറിൾസ് കോളേജ് സ്ഥാപിക്കാൻ റിട്ട. സെഷൻസ് ജഡ്ജി കെ. കോരുത്ത് തുടങ്ങിയ അത്മായ നേതാക്കളുടെ കൂടെ മാത്യൂസ് ദിതീയൻ ബാവായോടൊപ്പം പ്രവർത്തിച്ചതും എ. കെ. തോമസ് ആണ്. സുപ്രീംകോടതി വിധിയെ തുടർന്ന് സഭാ സമാധാനത്തിനു വേണ്ടി വിഘടന വിഭാഗവുമായി എത്രയോ തവണ ഉമ്മൻചാണ്ടി, ടി. എം. ജേക്കബ് എന്നിവരോടൊപ്പം എ. കെ. തോമസ് ചർച്ചയ്ക്കു പോയിരിക്കുന്നു. സമാധാനത്തിന് കൂട്ടുനിൽക്കാതെ വിഘടന വിഭാഗത്തിന്റെ തലവൻ നടത്തിയ ലംഘനങ്ങളും എ. കെ. തോമസ് നേരിട്ട് മനസ്സിലാക്കിയിട്ടുണ്ട്. അതെല്ലാം അറിയപ്പെടാത്ത ചരിത്രം.

എ. കെ. തോമസിന്റെ സഭാജീവിതത്തിലെ ഏറ്റവും സന്തോഷകരമായ അനുഭവം പരുമലയിൽ നിന്നാണ് ലഭിച്ചിട്ടുള്ളതെന്ന് അദ്ദേഹം പറഞ്ഞിട്ടുണ്ട്. അതിൽ പ്രധാനം പരുമലയിൽ ആ പരിശുദ്ധന്റെ കബറിൽ ദീർഘസമയം ഇരുന്ന് പ്രാർത്ഥിക്കാൻ കഴിഞ്ഞിട്ടുള്ളതാണ്. പരുമല പള്ളി പുതുക്കി പണിത്ത കാലത്താണ് അതിനുള്ള അനുഗൃഹീതമായ അവസരം കൈവന്നത്.

പരുമല പള്ളിയുടെ ചരിത്രത്തിൽ ഒരിക്കലും മറക്കാൻ കഴിയാത്ത തീർത്ഥാടനവാരം എന്ന പദ്ധതി നടപ്പിലാക്കിയത് എ. കെ. തോമസ് പരുമല കൗൺസിൽ സെക്രട്ടറിയായി പ്രവർത്തിക്കുമ്പോഴാണ്. പരുമല പെരുന്നാളി



നോടനുബന്ധിച്ച് ഒരാഴ്ച 'തീർത്ഥാടനവാരം' എന്ന ആശയം ഞാനാണ് അദ്ദേഹത്തിന്റെ മുമ്പിൽ അവതരിപ്പിച്ചത്. പരിശുദ്ധ മാത്യൂസ് ദിതീയൻ കാതോലിക്കാ ബാവാ എന്റെ ആശയം അംഗീകരിക്കുകയും അതു നടപ്പാക്കാൻ എന്നെ ചുമതലപ്പെടുത്തുകയും ചെയ്തു. എ. കെ. തോമസ് സെക്രട്ടറിയായിരിക്കുമ്പോൾ 1996-ൽ തുടങ്ങിയ പരമല തീർത്ഥാടനവാരം ഇപ്പോൾ എല്ലാ വർഷവും ആഘോഷമായി നടത്തിവരുന്നു. തുടക്കത്തിൽ ആദ്യത്തെ കുറെ വർഷങ്ങളിൽ ഞാൻ പരമലയിൽ താമസിച്ചുകൊണ്ടാണ് തീർത്ഥാടനവാരം സംഘടിപ്പിച്ചത്. ഓരോ ദിവസവും ഓരോ പരിപാടികൾ നടത്തി. വിശിഷ്ട വ്യക്തിത്വങ്ങളെ ഓരോ ദിവസത്തെയും പരിപാടികളിൽ പങ്കെടുപ്പിച്ചു. എ. കെ. തോമസും അന്ന് പരമല മാനേജറായിരുന്ന വെരി. റവ. പി. എം. ഗീവർഗീസ് റമ്പാച്ചനും എനിക്ക് അതിനുള്ള പിന്തുണയും പ്രോത്സാഹനവും നൽകിയത് ഈ സന്ദർഭത്തിൽ ഓർക്കുന്നു. പരമല പള്ളി പുനഃപ്രതിഷ്ഠ നടത്തിയപ്പോൾ പ്രസിദ്ധീകരിച്ച 'പുണ്യസ്മൃതി'യുടെ എഡിറ്റർ ആയി പ്രവർത്തിക്കാൻ കഴിഞ്ഞതും എന്റെ ഭാഗ്യമായിരുന്നു. തീർത്ഥാടനവാരം ആരംഭിച്ചതിനെപ്പറ്റി 'പുണ്യസ്മൃതി'യിൽ ഗീവർഗീസ് റമ്പാച്ചൻ രേഖപ്പെടുത്തിയിട്ടുണ്ട്.

പരിശുദ്ധ പരമല തിരുമേനി എഴുതിയ ഊർശ്ശേം യാത്രാവിവരണത്തിന്റെ ശതാബ്ദി കോട്ടയത്ത് നടത്താൻ എന്നെ പ്രോത്സാഹിപ്പിച്ചതും എ. കെ. തോമസും ഗീവർഗീസ് റമ്പാച്ചനുമായിരുന്നു. തകഴി, സുകുമാർ അഴീക്കോട്, ഡോ. പൗലോസ് മാർ ഗ്രിഗോറിയോസ്, സി. രാധാകൃഷ്ണൻ, ഡി. സി. കിഴക്കേമുറി, മാമ്മൻ മാത്യു എന്നിവരെ പങ്കെടുപ്പിച്ചുകൊണ്ട് കോട്ടയം പഴയസെമിനാരിയിൽ 1995-ൽ നടത്തിയ ശതാബ്ദി സമ്മേളനം നടത്താൻ എ. കെ. തോമസാണ് മുൻകൈ എടുത്തത്.

എ. കെ. തോമസിനെപ്പറ്റി ഓർക്കുമ്പോൾ ഇങ്ങനെ വ്യക്തിപരമായ ഒട്ടേറെ കാര്യങ്ങൾ എനിക്ക് പറയാനുണ്ട്. എന്നാൽ സഭാചരിത്രകാരനായ ഡോ. വർഗീസ് പേരയിൽ തയ്യാറാക്കിയ 'എ. കെ. തോമസും മലങ്കര സഭയും' എന്ന പുസ്തകം വായിച്ചപ്പോൾ മലങ്കരസഭയിൽ എ. കെ. തോമസ് നടത്തിയിട്ടുള്ള സേവനങ്ങൾ വിശദമായി മനസ്സിലാക്കാൻ കഴിഞ്ഞു. സത്യസന്ധത, ആത്മാർത്ഥത, സേവനതല്പരത, ആർദ്രത, സഹാനുഭൂതി, ദൈവസ്നേഹം എന്നിങ്ങനെ ഒട്ടനവധി ഗുണഗണങ്ങളുള്ള എ. കെ. തോമസ് തന്റെ വ്യക്തിജീവിതത്തിലും സഭാജീവിതത്തിലും പുലർത്തിയിട്ടുള്ള അച്ചടക്കവും ലാളിത്യവും നൈർമ്മല്യവും എന്നെ വിസ്മയിപ്പിച്ചിട്ടുണ്ട്. ആയിരം പൂർണ്ണചന്ദ്രന്മാരെ ദർശിച്ചും നവതിയുടെ നവോന്മേഷം ആർജ്ജിച്ചും എ. കെ. തോമസ് നൂറിന്റെ പടിവാതിലിൽ എത്തിനിൽക്കുന്നു. ദൈവത്തിന്റെ അപാരമായ അനുഗ്രഹം അദ്ദേഹത്തിന് ലഭിച്ചിരിക്കുന്നു.

ഈ പുസ്തകത്തിൽ ഡോ. വർഗീസ് പേരയിൽ എഴുതിയ ജീവിതരേഖയിൽ എ. കെ. തോമസിന്റെ സഭാസപര്യ മാത്രമല്ല മറ്റു രംഗങ്ങളിലുള്ള അദ്ദേഹത്തിന്റെ സേവനങ്ങളും വിവരിക്കുന്നുണ്ട്. ഒരു ഹൈസ്കൂൾ അദ്ധ്യാപകനായി ആയിരുന്നു തുടക്കം. കണക്കും സ്റ്റാറ്റിസ്റ്റിക്സും പഠിച്ചിട്ടുള്ള അദ്ദേഹം സർക്കാർ സേവനം തുടങ്ങുന്നത് സ്റ്റാറ്റിസ്റ്റിക്സ് ഓഫീസറായിട്ടാണ്. തുടർന്ന് പഞ്ചായത്ത് ഇൻസ്പെക്ടറായി. ഒടുവിൽ പഞ്ചായത്ത് ഡയറക്ടറായി പ്രവർത്തിക്കാൻ ഭാഗ്യം ലഭിച്ചു. പഞ്ചായത്ത് വകുപ്പിൽ 30 വർഷം ജോലി ചെയ്തതിനു ശേഷം പബ്ലിക് സർവ്വീസ് കമ്മീഷൻ അംഗമായി. ഏറ്റവും ഒടുവിൽ ശമ്പളപരിഷ്കരണ കമ്മീഷൻ അംഗമായും സേവനം അനുഷ്ഠിച്ചു. സർക്കാർ ലാവണത്തിൽ പ്രവർത്തിക്കുമ്പോൾ ഒരു പരാതിയും ഉണ്ടായില്ല. ജനങ്ങളെ സേവിക്കാനുള്ള അവസരമായി ജോലിയെ അദ്ദേഹം വിനിയോഗിച്ചു. അഴിമതിയില്ല, സ്വജനപക്ഷപാതമില്ല, കൈക്കൂലിയില്ല. ലേശംപോലും കറപുരളാത്തതായിരുന്നു എ. കെ. തോമസിന്റെ സർക്കാർ സേവനം.

ഇപ്രകാരം ബഹുമുഖ സവിശേഷതകൾ വച്ചുപുലർത്തുന്ന ഒരു വ്യക്തിത്വമാണ് എ. കെ. തോമസ്. അദ്ദേഹത്തെ ഈ പുസ്തകത്തിൽ കുര്യാക്കോസ് മാർ ക്ലീമ്മീസ് വലിയ മെത്രാപ്പോലീത്താ വിശേഷിപ്പിക്കുന്നത് 'ഒരു ഉത്തമ ക്രിസ്ത്യാനി' എന്നാണ്. ഡോ. യാക്കോബ് മാർ ഐറേനിയസ് വിശേഷിപ്പിക്കുന്നതും അങ്ങനെ തന്നെ. ആത്മാർത്ഥതയുള്ള അത്മായനെന്നും മാർ ഐറേനിയസ് അദ്ദേഹത്തെ വിളിക്കുന്നു. എ. കെ. തോമസിന്റെ ജീവിതലാളിത്യത്തെപ്പറ്റി ഡോ. യുഹാനോൻ മാർ ക്രിസോസ്റ്റമോസ് എഴുതുമ്പോൾ ഡോ. ജോസഫ് മാർ ദീവന്നാസ്യോസ് അദ്ദേഹത്തെ വിശേഷിപ്പിക്കുന്നത് ഒരു മനുഷ്യസ്നേഹിയെന്നാണ്. വേറിട്ട വ്യക്തിത്വമെന്നു യാക്കോബ് മാർ ഏലിയാസ് എഴുതുന്നു.

സഭയുടെ നേതൃസ്ഥാനങ്ങളിൽ കുലീനതയുള്ള അത്മായർ വിരമമായിക്കൊ

ണ്ടിരിക്കുന്ന സാഹചര്യത്തിൽ എ. കെ. തോമസിനെപ്പോലെയുള്ളവരുടെ ഗണനീയമായ സേവനങ്ങൾ സ്മരിക്കുന്നത് ഏറെ ഉചിതമാണ്. സഭാജീവിതത്തിലേക്കു കടന്നുവരാൻ ഇദ്ദേഹത്തിന്റെ അപാരമായ വ്യക്തിത്വം പലർക്കും പ്രേരണ നൽകുന്നതായി ജോഷ്വാ മാർ നിക്കോദിമോസും ഡോ. സഖറിയാസ് മാർ അപ്രേമും ചൂണ്ടിക്കാട്ടുന്നു. ജീവിതമുല്യങ്ങളിൽ ഉറച്ചുനിൽക്കുന്ന വ്യക്തിത്വമാണ് അദ്ദേഹമെന്നും മാർ അപ്രേം ചൂണ്ടിക്കാട്ടുന്നു. വിവേകവും സൗമ്യതയും എ. കെ. തോമസിന്റെ മുഖമുദ്രകളാണെന്നു ഫാ. ഡോ. കെ. എം. ജോർജ്ജ് വിശേഷിപ്പിക്കുന്നു.

സഭയുടെ പ്രവർത്തനങ്ങളിൽ സാമ്പത്തിക വ്യയം ഉണ്ടാകാതിരിക്കാൻ സൂക്ഷ്മതയോടെ സേവനം ചെയ്ത എ. കെ. തോമസിനെ ഫാ. ഡോ. എം. ഒ. ജോൺ അനുസ്മരിക്കുന്നു. പറക്കോട് നിന്നു ദേവലോകത്തു വരാൻ കോട്ടയത്തേക്ക് മിക്കവാറും എല്ലാ ദിവസവും ബസിൽ സഞ്ചരിച്ചുകൊണ്ട് പണം സൂക്ഷിച്ച് വിനിയോഗിക്കാൻ അദ്ദേഹത്തിനു മടി ഉണ്ടായിരുന്നില്ല. ഫാ. ഡോ. ജേക്കബ് കുര്യൻ അദ്ദേഹത്തെ സൂക്ഷ്മതയും സുതാര്യതയും ഉള്ള വ്യക്തിത്വമെന്നു വിശേഷിപ്പിക്കുകയും ദർശനത്തിലും പ്രവർത്തനശൈലിയിലും മാനുത പുലർത്തിയ ഒരു സഭാസ്ഥാനി എന്ന നിരീക്ഷണം അവതരിപ്പിക്കുകയും ചെയ്യുന്നു. എ. കെ. തോമസിന്റെ സഭാസ്നേഹം, കരുണ, ദീനാനുകമ്പ, ദൈവഭയം എന്നീ സവിശേഷതകൾ ഡോ. കെ. എൽ. മാത്യു വൈദ്യൻ കോറെപ്പിസ്കോപ്പാ എടുത്തു പറയുന്നു. അദ്ദേഹത്തിന്റെ കർമ്മസാക്ഷ്യങ്ങളാണ് ഫാ. ഡോ. ജോൺ തോമസ് കരിങ്ങാട്ടിൽ എടുത്തു പറയുന്നത്. മലങ്കരസഭയിൽ ഭദ്രാസന പുനർവിജേനത്തെപ്പറ്റിയുള്ള ചർച്ചകൾക്കു എ. കെ. തോമസിന്റെ കാലത്താണ് ആലോചനകൾ തുടങ്ങിയതെന്ന് പി. ജി. കുര്യൻ കോറെപ്പിസ്കോപ്പാ ചൂണ്ടിക്കാട്ടുന്നു. മാത്യൂസ് ദിതീയൻ കാതോലിക്കാ ബാവായെ സ്നേഹിച്ച എ. കെ. തോമസിനെ ഫാ.കെ. പി. മാത്യൂസ് സ്മരിക്കുന്നു.

എ. കെ. തോമസിന്റെ നീതിബോധം, നിഷ്കളങ്കത, സഭാസ്നേഹം എന്നിവയാണ് ഫാ. അലക്സാണ്ടർ ഏബ്രഹാം എടുത്തുപറയുന്നത്. ദൈവിക കാര്യങ്ങളിലുള്ള തീക്ഷ്ണതയെപ്പറ്റി ഫാ. ജെറിൻ ജോൺ ചൂണ്ടിക്കാട്ടുന്നു. വിശ്വസ്ത ദാസൻ എന്നാണ് ഫാ. രാജൻ മാത്യു വിശേഷിപ്പിക്കുന്നത്. അതിശ്രേഷ്ഠമായ ജീവിതംകൊണ്ടും സഭാസ്നേഹം കൊണ്ടും എ. കെ. തോമസിന്റെ വ്യക്തിത്വം അനന്യമാണെന്നു ഫാ. ബിജു പി. തോമസ് എഴുതുന്നു. ജീവകാരുണ്യ പ്രവർത്തനങ്ങളിൽ സഭയുടെ പങ്കാളിത്വം ശക്തിപ്പെടുത്താൻ അദ്ദേഹം നടത്തിയ പരിശ്രമങ്ങൾ ഓർക്കുന്ന ഫാ. ജോയിക്കൂട്ടി വർഗീസ്, സമൂഹത്തോടുള്ള പ്രതിബദ്ധതയും ഹൃദയശുദ്ധിയും സൗമ്യതയും കരുണാമയത്വവും അദ്ദേഹത്തിന്റെ വ്യക്തിത്വത്തിന്റെ ഭാഗമായിരുന്നെന്നും ചൂണ്ടിക്കാട്ടുന്നു. മാതൃകാപുരുഷനെന്നു തന്നെ ബാലകൃഷ്ണപിള്ളയും സാത്വികനായ പൗരനെന്നു തിരുവഞ്ചൂർ രാധാകൃഷ്ണനും സത്യസന്ധതയുടെ നേർസാക്ഷ്യമെന്നു ഡോ. സിറിയക് തോമസും നന്മയുടെ പ്രതീകമെന്നു ചിറ്റയം ഗോപകുമാറും കർമ്മധീരനെന്നു ഡോ. അലക്സാണ്ടർ ജേക്കബും വിശേഷിപ്പിക്കുന്നു.

സഭയുടെ ഒരു സുവർണ്ണകാലത്തു മാത്യൂസ് ദിതീയൻ ബാവായ്ക്കൊപ്പം വൈദിക ട്രസ്റ്റി ഫാ. മത്തായി നൂറനാൽ, അത്മായ ട്രസ്റ്റി പി. സി. ഏബ്രഹാം പടിഞ്ഞാറേക്കര എന്നിവരുടെ കൂടെ എ. കെ. തോമസിന് സെക്രട്ടറിയായി പ്രവർത്തിക്കാൻ കഴിഞ്ഞതിനെപ്പറ്റി ജോർജ്ജ് മത്തായി നൂറനാൽ എഴുതുന്നു. സഭാസെക്രട്ടറി എന്ന നിലയിൽ എ. കെ. തോമസ് പദവിയുടെ മാനുത കാത്തു സൂക്ഷിച്ചതായി മുൻ സഭാസെക്രട്ടറി പോൾ മത്തായി വ്യക്തമാക്കുന്നു. അഴിമതിയുടെ കറപുരളാതെ കർത്തവ്യങ്ങൾ അനുഷ്ഠിച്ച എ. കെ. തോമസിനെ ഒരു മാതൃകാപുരുഷനെന്നാണ് ജസ്റ്റീസ് ബഞ്ചമിൻ കോശി വിലയിരുത്തുന്നത്. അദ്ദേഹത്തിന്റെ വസ്ത്രംപോലെ മനസ്സും ശുദ്ധവും ശുദ്ധവുമാണെന്ന് അഡ്വ. ബിജു ഉമ്മൻ എഴുതുന്നു. കറപുരളാത്ത സമുദായസ്നേഹി എന്ന് ഫാ. ഡോ. തോമസ് വർഗീസ് ചാവടിയിൽ വിശേഷിപ്പിക്കുന്നു.

സഭയുടെ വ്യത്യസ്ത പ്രവർത്തനമേഖലകളിൽ എ. കെ. തോമസ് നൽകിയ സംഭാവനകൾ ഡോ. ജോസ് പാറക്കടവിലും പ്രൊഫ. ജേക്കബ് കുര്യൻ ഓണാട്ടും ഓർക്കുന്നു. സഭയുടെ സ്വത്തും പണവും ദുർവ്യയം ചെയ്യാതിരിക്കാൻ അദ്ദേഹം ഒരു കാവൽക്കാരനെപ്പോലെ സൂക്ഷ്മമായി ശ്രദ്ധിച്ച കാര്യമാണ് അഡ്വ. തോമസ് ഫിലിപ്പ് പറയുന്നത്. വ്യക്തിപരമായ ഇഷ്ടാനിഷ്ടങ്ങൾക്ക് ഉപരിയായി സഭയുടെ താല്പര്യവും പൊതുതാല്പര്യവും അദ്ദേഹം ഉയർത്തിപ്പിടിച്ചെന്ന് ജോസഫ് എം. പുതുശ്ശേരി ചൂണ്ടിക്കാട്ടുന്നു. എ. കെ. തോമസിന്റെയും മാത്യൂസ് ദിതീയൻ ബാവായുടെയും സന്തതസഹചാരിയായ



പ്രൊഫ. ഡി. കെ. ജോൺ തന്റെ അനുഭവങ്ങൾ പങ്കുവയ്ക്കുന്നു. വ്യക്തിബന്ധങ്ങളിലെ ഊഷ്മളതയെപ്പറ്റി തോമസ് കുതിരവട്ടവും ആർദ്ര ചാരിറ്റബിൾ സൊസൈറ്റിയുടെ സ്ഥാപനത്തിൽ വഹിച്ച പങ്കിനെപ്പറ്റി പ്രൊഫസർ ടൈറ്റസ് വർക്കിയും എഴുതുന്നു. ഒരു നല്ല മനുഷ്യൻ എന്നാണ് അഡ്വ. ജോസഫ് ജോൺ വിശേഷിപ്പിക്കുന്നത്. 'പൗരസ്ത്യ താരം' എന്ന പ്രസിദ്ധീകരണത്തിൽ ഒന്നിച്ച് പ്രവർത്തിച്ചതിനെപ്പറ്റി ഫാ. വി. തോമസ് പട്ടാഴിയും ജസ്റ്റീസ് മളീമറിന്റെ കൂടെ പരുമല സമ്മേളനത്തിൽ പങ്കെടുത്തതിനെപ്പറ്റി അഡ്വ. വർഗീസ് പി. തോമസും എഴുതുന്നു.

എ. കെ. തോമസിന്റെ അർപ്പണബോധത്തെപ്പറ്റി പി. ജി. ജോണും, ഒന്നിച്ചുള്ള യാത്രകളെപ്പറ്റി ഫാ. പ്രൊഫ. ജോർജ്ജ് വർഗീസും, ഒന്നിച്ചുള്ള പ്രവർത്തനത്തെപ്പറ്റി ടി. എം. യോഹന്നാനും എഴുതുന്നു. ആ വ്യക്തിത്വത്തിന്റെ സവിശേഷതകൾ പ്രൊഫ. ജോൺ വി. കോശി വരച്ചുകാട്ടുന്നു. ഡോ. എബിൻ ടി മാത്യുസ് വിശേഷിപ്പിക്കുന്നത് 'വിളക്കുമരം' എന്നാണ്. ഒരു 'ജന്മിൽമാൻ' എന്നു ബിനു സക്കറിയ വിശേഷിപ്പിക്കുന്നു. എളിമയുടെ ആശ്ചര്യപരമന് ജോൺ കക്കാടും സൗമ്യ വ്യക്തിത്വമെന്നു ജെക്കോച്ചൻ വട്ടക്കുന്നേലും വിശേഷിപ്പിക്കുന്നു. നാടിന്റെ അഭിമാനമായ അദ്ദേഹത്തെപ്പറ്റി തോമസ് മാത്യു, ബിനുരാജ് തെക്കേഭാഗത്ത്, അഡ്വ. ബിജു വർഗീസ്, ജോർജ്ജ് ജോൺ എന്നിവർ എഴുതുന്നു. ഷിബു മാത്തുക്കുട്ടി, ഡോ. ഏബ്രഹാം ഫിലിപ്പ്, ഡോ. സുസൻ തോമസ്, ഡോ. തോമസ് കോശി, ഡോ. ശിൽപ മനിയം വർഗീസ് എന്നീ കുടുംബാംഗങ്ങളുടെ കുറിപ്പുകൾ കൊണ്ടും ഈ പുസ്തകം ധന്യമാണ്.

എ. കെ. തോമസ് അവതരിപ്പിച്ച ബജറ്റ് പ്രസംഗങ്ങളും അദ്ദേഹം വിവിധ വ്യക്തിത്വങ്ങളെപ്പറ്റി എഴുതിയിട്ടുള്ള ലേഖനങ്ങളും ഡോ. വർഗീസ് പേരയിൽ ഈ പുസ്തകത്തിൽ സമാഹരിച്ചിട്ടുണ്ട്. എ. കെ. തോമസിന്റെ ജീവിതവും പ്രവർത്തനവും അടയാളപ്പെടുത്തുന്ന ഒരു പുസ്തകം മാത്രമല്ല തികഞ്ഞ സഭാസ്നേഹിയായ ഡോ. വർഗീസ് പേരയിൽ ഇതിൽ സമാഹരിച്ചിരിക്കുന്നത് - മലങ്കരസഭയുടെ ഒരു കാലഘട്ടത്തിന്റെ സ്പന്ദനങ്ങൾ ഇതിന്റെ ഉള്ളടക്കത്തിൽ സമാഹരിച്ചിരിക്കുന്നു.

മലങ്കരസഭയിൽ അതിപ്രഗത്ഭരായ സെക്രട്ടറിമാർ ഉണ്ടായിട്ടുണ്ടെങ്കിലും ഇതിനു മുമ്പ് ഡോ. അലക്സാണ്ടർ കാരയ്ക്കലിനെപ്പറ്റി മാത്രമേ ഒരു പുസ്തകം പ്രസിദ്ധീകരിച്ചിട്ടുള്ളൂ. എന്നാൽ അലക്സാണ്ടർ കാരയ്ക്കൽ ജീവിച്ചിരിക്കുമ്പോൾ ആ പുസ്തകം പുറത്തിറക്കാൻ അതിന്റെ എഡിറ്ററെന്ന നിലയിൽ കഴിഞ്ഞില്ല എന്നൊരു ദുഃഖം എനിക്കുണ്ട്. ഇടവഴിക്കൽ ഇ. എം. ഫിലിപ്പ്, എ. എം. വർക്കി, എം. സി. കുറിയാക്കോസ് റമ്പാൻ, ഫാ. കെ. ഡേവിഡ്, ഇ. ജെ. ജോസഫ് എറികാട്ട്, പി. സി. എബ്രഹാം പടിഞ്ഞാറേക്കര എന്നിങ്ങനെ കാലയവനികയ്ക്കുള്ളിൽ മരണതുപോയ സെക്രട്ടറിമാരുടെ ഒരു വലിയ നിര നമുക്കുണ്ട്. അവരുടെ കാലഘട്ടത്തിൽ സഭയിൽ നടന്ന പ്രവർത്തനങ്ങൾ മനസ്സിലാക്കാൻ അവരെപ്പറ്റിയൊന്നും ഓർമ്മക്കുറിപ്പുകളോ ഗ്രന്ഥങ്ങളോ ആരും തയ്യാറാക്കിയിട്ടില്ല. അതിനാൽ ചരിത്രകാരനായ ഡോ. വർഗീസ് പേരയിൽ തയ്യാറാക്കിയ ഈ പുസ്തകത്തിനു വലിയ ചരിത്രമൂല്യമുണ്ട്. ഈ പുസ്തകം തയ്യാറാക്കാൻ ഡോ. പേരയിൽ പ്രകടിപ്പിച്ച ഇച്ഛാശക്തിയും സന്മനസ്സും അത്യന്തം ശ്ലാഘനീയമാണ്.



Malankara Orthodox Syrian church UK EUROPE AFRICA Diocese Clergys meeting in Birmingham UK.

The Lenten Retreat and Annual Meet of the Clergy of the Diocese of UK Europe and Africa was held on Thursday 03 April 3 2025 at Birmingham.

Clergy Secretary Fr. Mathew Abraham welcomed all and Diocesan Metropolitan



Deepthi 2025: Deepthi magazine is the official publication of Orthodox Theological Seminary, Kottayam. The word DEEPTHI means Light and the magazine itself serves as a beam of guiding light for many. Serving as the flame of our spiritual campus, this magazine captures the essence of seminary life, celebrating the achievements, stories and talents of students, faculty, alumni and renowned guest writers

Abraham Mar Stephanos led the meditation session. Dr. Manoj Kurian, coordinator of the WCC-Ecumenical Advocacy Alliance led a talk on WCC's Mental Health Initiatives reflecting upon Clergy's participation.

സിസ്റ്റർ ഹന്ന പ്രതിസന്ധികളെ പുഞ്ചിരിയോടെ അതിജീവിച്ച നന്മ മരം: കാതോലിക്കാ ബാവാ

സിസ്റ്റർ ഹന്നയുടെ 50-ാം ചരമവാർഷികം ആചരിച്ചു

തിരുവല്ല: പ്രതിസന്ധികളെ പുഞ്ചിരിയോടെ നേരിട്ട് സാധ്യതകളാക്കി മാറ്റുകയും വൈധവ്യത്തിന്റെ വെല്ലുവിളികളെ പ്രാർഥന കൊണ്ടും ഉപവാസം കൊണ്ടും അതിജീവിച്ച നന്മമരമായിരുന്നു സിസ്റ്റർ ഹന്ന എന്ന് പരിശുദ്ധ ബസേലിയോസ് മാർത്തോമ്മാ മാത്യുസ് തൃതീയൻ കാതോലിക്കാ ബാവാ.

കോഴിമല സെന്റ് മേരീസ് കോൺവന്റ് കോഴിമല സെന്റ് മേരീസ് യു.പി. സ്കൂൾ എന്നിവയുടെ സ്ഥാപകയും മർത്തമറിയം വനിതാ സമാജം പ്രാരംഭ നേതാക്കളിലൊരാളുമായ സിസ്റ്റർ ഹന്നയുടെ 50-ാം ചരമ വാർഷികം കോഴിമല സെന്റ് മേരീസ് ചാപ്പലിൽ ഉദ്ഘാടനം ചെയ്യുകയായിരുന്നു ബാവാ.

ഡോ. യുഹാനോൻ മാർ ക്രിസോസ്റ്റമോസ് അധ്യക്ഷത വഹിച്ചു. വൈദിക ട്രസ്റ്റി ഫാ. തോമസ് വർഗീസ് അമയിൽ, അസോസിയേഷൻ സെക്രട്ടറി ബിജു ഉമ്മൻ, ഫാ. ഫിലിപ്പ് തരകൻ, ജോസഫ് എം. പുതുശേരി, പ്രഫ. മേരി മാത്യു, പ്രദീപ് മാമ്മൻ മാത്യു, ഫാ. ഐപ്പി. സാം, സിസ്റ്റർ സെലിൻ, ഫാ. കെ. ജി. ചെറിയാൻ എന്നിവർ പ്രസംഗിച്ചു. പ്രഫ. മേരി മാത്യു രചിച്ച 'മദർ ഹന്ന സ്ത്രൈണ ജാല' എന്ന ജീവചരിത്രം കൃതി പരിശുദ്ധ കാതോലിക്കാ ബാവാ പ്രകാശനം ചെയ്തു.



അന്തിമ പെസഹായോട് ചെയ്തതും അടയാർ പിഴ തീർത്ത മശിഹായും...

ഡെറിൻ രാജു

പെസഹാ വ്യാഴാഴ്ച രാത്രി നമസ്കാരത്തിന്റെ ഒന്നാം കൗമായുടെ അവസാന ഗീതമാണ് തുബൈക്ക് ഒലോക്... എന്ന് സുറിയാനിയിൽ ആരംഭിക്കുന്ന അന്തിമ പെസഹാ സന്ധ ഭാഗ്യം എന്ന ഗീതം. എം.ഒ.സി പബ്ലിക്കേഷൻസ് 2006-ലും 2011-ലും പ്രസിദ്ധീകരിച്ച ഈ ഗീതത്തിന്റെ അവസാന വരിയിൽ വന്ന വ്യത്യാസം ശ്രദ്ധിക്കുക.

സോദരമകുടം-പുഷ്പകചക്രം
സു-തനൊടു ചേർത്തോ-രി-ടമേ!
ഭാഗ്യം സൗരഭ്യത്താ-തിലൊരു കുസുമം
സ-വിശേഷമതാം-നി-ശ്ചല കുസുമം
കുസുമങ്ങൾ സർവം ശ്രേഷ്ഠം
പാവനമാം കുസുമം വീ-ണു
സൗരഭ്യം പൊയ്പോയ്.

(2006 പതിപ്പ്. അതിനു മുമ്പുള്ള പതിപ്പുകളിലും)

സോദരമകുടം-പുഷ്പകചക്രം
സു-തനൊടു ചേർത്തോ-രി-ടമേ! ഭാഗ്യം
സൗരഭ്യത്താ-തിലൊരു കുസുമം
സ-വിശേഷമതാം-നി-ശ്ചല കുസുമം
കുസുമങ്ങൾ സർവം ശ്രേഷ്ഠം
പാവനമാം കുസുമം വീ-ണു
പങ്കിലമായൊരു കുസുമം വീണു സൗ-രഭ്യം പൊയ്പോയ്

(2011 പതിപ്പ്. അതിനു ശേഷമുള്ള പതിപ്പുകളിലും)

2006 പതിപ്പിൽ അവസാന വരിയിൽ പരിശുദ്ധമായ ഒരു പൂവ് വീണു. അതിന്റെ സുഗന്ധം നഷ്ടപ്പെടുത്തി എന്നാണ്. എന്നാൽ 2011-ലെ പതിപ്പിലേക്ക് വരുമ്പോൾ പരിശുദ്ധമായ ഒരു പൂവ് വീണു. അശുദ്ധമായ ഒരു പൂവ് വീണു. അതിന്റെ സുഗന്ധം നഷ്ടപ്പെടുത്തി എന്നാകുന്നു. ഇവിടെ രണ്ട് പൂവുകളെക്കുറിച്ചാണ് പറയുന്നത്. അല്ലാതെ ഒരു പൂവിന് പാവനവും പങ്കിലവുമൊക്കെ കഴിയില്ലല്ലോ. അല്ലെങ്കിൽ തന്നെ വീഴുന്നത് പങ്കിലമായ കുസുമം ആണെങ്കിൽ അതിന്റെ സൗരഭ്യം പോയ കാര്യം പറയേണ്ടതായ ആവശ്യമില്ലല്ലോ. മറിച്ച് നല്ല പുഷ്പം താഴെ വീണ് അതിന്റെ സൗരഭ്യം നഷ്ടപ്പെടുത്തി എന്നു പറഞ്ഞാലേ അർത്ഥമുണ്ടാകൂ. മൂലഭാഷയിൽ കാണുന്നതും അതു തന്നെയാണ്.

ܐܘܪܝܬܐ ܕܡܫܝܚܐ ܕܡܫܝܚܐ ܕܡܫܝܚܐ
ܕܡܫܝܚܐ ܕܡܫܝܚܐ ܕܡܫܝܚܐ ܕܡܫܝܚܐ
ܕܡܫܝܚܐ ܕܡܫܝܚܐ ܕܡܫܝܚܐ ܕܡܫܝܚܐ
ܕܡܫܝܚܐ ܕܡܫܝܚܐ ܕܡܫܝܚܐ ܕܡܫܝܚܐ

(തർജ്ജമ: എല്ലാ പുഷ്പങ്ങളും മഹത്തരങ്ങളായിരുന്നെങ്കിലും ഒരു പരിശുദ്ധവും ആഗ്രഹിക്കത്തക്കതും (സുന്ദരവുമായ) പുഷ്പം വീണു കളയോട് ചേരു

കയും അതിന്റെ സൗരഭ്യം നഷ്ടപ്പെടുത്തുകയും ചെയ്തു.)

ബഹു. ഡോ. ബേബി വറുഗീസച്ചൻ തർജ്ജമ ചെയ്തതും എം.ഒ.സി പ്രസിദ്ധീകരിച്ചതുമായ *Prayers of the Holy week* (2011) എന്ന പുസ്തകത്തിൽ കാണുന്ന തർജ്ജമ: Though all were glorious flowers, one holy and beautiful flower left and (associated to) 'stinking tare' and lost its fragrance. ഇവിടെയെങ്ങും പൂവ് അശുദ്ധമായതാണെന്ന സൂചനയോ പ്രയോഗമോ ഇല്ല. മറിച്ച് പരിശുദ്ധമായ പൂവ് തന്നെയാണെന്ന് വ്യക്തമാക്കുന്നുമുണ്ട്.

ശ്ലീഹന്മാരുടെ വിശുദ്ധ പദവിയിൽ നിന്ന് യുദ്ധ താഴേക്ക് പതിക്കുകയും ക്രൂശകരോട് (കളകളോട്) ചേർന്ന് അവന്റെ സൗരഭ്യം നഷ്ടപ്പെടുത്തി എന്നു മൊക്കെ ഈ ഭാഗം സൂചിപ്പിക്കുന്നത്. കള എന്നതിനു സുറിയാനിയിൽ ഉപയോഗിച്ചിരിക്കുന്ന പദം കർത്താവ് സ്വർഗരാജ്യത്തെക്കുറിച്ച് പറഞ്ഞ ഉപമയിൽ ദുഷ്ടൻ വിതച്ച കളയെ സൂചിപ്പിക്കുവാൻ സുറിയാനി ബേബിളിൽ ഉപയോഗിച്ചിരിക്കുന്ന അതേ പദമാണ് (മത്തായി 13:25).

MGOCSM പ്രസിദ്ധീകരിച്ചിരുന്ന സമയത്തെ (1985-നു മുമ്പ്) ചില പതിപ്പുകളിലും 'പങ്കിലമായൊരു കുസുമം വീണു' എന്നുണ്ട്. ഒരുപക്ഷേ അത് തെറ്റായതിനാൽ ഇടക്കാലത്ത് മാറ്റിയത് പിന്നീട് പഴയ പുസ്തകം വച്ച് പ്രൂഫ് നോക്കിയപ്പോൾ തിരികെ എത്തിയതാകും. ചുരുക്കത്തിൽ പങ്കിലമായൊരു കുസുമം വീണു എന്ന് 2011 മുതലേകിലുമുള്ള പതിപ്പുകളിൽ ചേർത്തിരിക്കുന്ന വരി ആശയത്തോടോ മൂലഭാഷയോടോ ചേർന്നു പോകുന്ന ഒന്നല്ല. കൃത്യമായ അന്വേഷണമോ പഠനമോ നടത്താതെ ചേർത്ത ഒരു വരിയാണിത്. അങ്ങനെ ചേർത്ത വരി അതിനു മുമ്പു വരുന്ന വരിയോടു പോലും ചേർന്നു പോകുന്നതു മല്ല. പങ്കിലമായ അവസ്ഥയിലേക്ക് പരിശുദ്ധമായ പുഷ്പം എത്തിയെന്ന ആശയം നൽകുവാൻ സാധിച്ചിരുന്നെങ്കിലും നന്നാകുമായിരുന്നു. ആരാധനാ ക്രമങ്ങൾ പരിഷ്ക്കരിക്കുന്നത് കൂടുതൽ അവധാനതയോടെ ചെയ്യണമെന്ന് ഈ പരിഷ്ക്കാരം ഓർമ്മിപ്പിക്കുന്നു.

ഇതുപോലെ തന്നെ ദുഃഖവെള്ളിയാഴ്ച സന്ധ്യ - സൂത്താറ നമസ്കാരങ്ങളുടെ കൗമ പുതിയ പതിപ്പുകളിൽ “ഹാശായാലടിയാരുടെ പിഴ തീർത്തൊരു മശിഹ” എന്നാണ്. അത് ശരിയായ രീതിയാണ്. എന്നാൽ പഴയ പതിപ്പുകളിൽ (2009-നു മുമ്പ്) “ഹാശായാലടിയാർ പിഴ തീർത്തൊരു മശിഹ .. എന്നും ചിലയിടത്ത് “ഹാശായാലടിയാരുടെ പിഴ തീർത്തൊരു മശിഹ” എന്നും കാണുന്നുണ്ട്.

“ഹാശായാൽ അടയാർ പിഴ തീർത്തൊരു മശിഹാ” എന്ന് വന്നാൽ ഹാശായാൽ മശിഹായുടെ പിഴ അടയാർ തീർത്തതാണോ? ഹാശായാൽ മശിഹ അടയാരുടെ പിഴ തീർത്തതാണോ? എന്ന ഒരു സംശയം ഉണ്ടാകുന്നുണ്ട്.

എന്നാൽ “ഹാശായാൽ അടയാരുടെ പിഴ തീർത്തൊരു മശിഹാ” എന്നു വരുമ്പോൾ അർത്ഥം കൃത്യമാകുന്നു. എന്നാൽ ഇങ്ങനെ ആകുമ്പോൾ വൃത്തഭംഗം ചെറിയ രീതിയിൽ സംഭവിക്കുന്നുണ്ട് എന്നതുകൊണ്ടും പലരുടെയും കൈവശമുള്ള പുസ്തകങ്ങൾ പഴയതായതു കൊണ്ടും മിക്കവാറും എല്ലായിടത്തും ആദ്യ രീതിയാണ് ചൊല്ലുന്നത്. എന്നാൽ അത് അർത്ഥഭംഗം ഉണ്ടാക്കുന്നുണ്ട്.

“ഹാശായാ - ലടിയാരുടെ പിഴ തീ-ർത്തൊരു മശിഹ” എന്ന് പാടുന്ന പക്ഷം ആ വൃത്തഭംഗം പ്രശ്നമായി അനുഭവപ്പെടില്ല. അർത്ഥഭംഗവും ഉണ്ടാകുകയില്ല.





വിശുദ്ധ വേദപുസ്തകത്തിൽ പേര് വെളിപ്പെടുത്തിയിട്ടില്ലാത്ത ഒരു പ്രധാന വ്യക്തിയാണ് ന്യായാധിപന്മാർ 13-ൽ പ്രത്യക്ഷപ്പെടുന്ന ശിംശോന്റെ അമ്മ. വിശ്വാസത്തിന്റെയും അനുസരണത്തിന്റെയും ജ്ഞാനത്തിന്റെയും സ്ത്രീയായിട്ടാണ് അവർ പ്രത്യക്ഷപ്പെടുന്നത്. ശിംശോന്റെ ജനനത്തിലും വളർത്തലിലും അവളുടെ പങ്ക് നിർണായകമാണ്. അവളുടെ ജീവിതം പ്രാഥമികമായി ന്യായാധിപന്മാർ 13-ൽ കാണപ്പെടുന്നു, അവിടെ അവൾക്ക് ഒരു ദൈവ ദൂതന്റെ സന്ദർശനം ലഭിക്കുകയും ദൈവത്തിന്റെ അരുളപ്പാട് വിശ്വസ്തതയോടെ പിന്തുടരുകയും ചെയ്യുന്നു.

1. ദൈവത്തിലുള്ള വിശ്വാസം

ശിംശോന്റെ അമ്മയുടെ ജീവിതത്തിന്റെ കേന്ദ്രബിന്ദു വിശ്വാസമാണ്. അവളും ഭർത്താവ് മനോഹരനും വന്ധ്യയും കുട്ടികളുണ്ടാകാൻ കഴിയാത്തവരുമായിരുന്നു. എന്നിരുന്നാലും, കർത്താവിന്റെ ഒരു ദൂതൻ അവൾക്ക് പ്രത്യക്ഷപ്പെട്ട ഒരു മകനെ ഗർഭം ധരിക്കുമെന്ന് പറഞ്ഞപ്പോൾ അവൾ തന്റെ വിശ്വാസത്തിൽ പതറിയില്ല. അത്തരം അസാധാരണമായ വാർത്ത ലഭിച്ചപ്പോൾ സാറാ (ഉല്പത്തി 18:12) അല്ലെങ്കിൽ സെഖര്യാവ് (ലൂക്കോസ് 1:18) പോലുള്ള ദൈവ ദൂതന്റെ അരുളപ്പാടുകളെ ചോദ്യം ചെയ്ത മറ്റ് ബൈബിൾ വ്യക്തികളിൽ നിന്ന് വ്യത്യസ്തമായി, ശിംശോന്റെ അമ്മ ദൂതന്റെ വാക്കുകളെ സംശയിച്ചില്ല.

അവൾ മടിക്കൂടാതെ ദൈവിക സന്ദേശം സ്വീകരിച്ചു. സംശയമില്ലാതെ ഭർത്താവിന് സന്ദേശം കൈമാറിയപ്പോൾ അവളുടെ ഉടനടിയുള്ള പ്രതികരണത്തിൽ അവളുടെ വിശ്വാസം പ്രകടമാണ് (ന്യായാധിപന്മാർ 13:6-7).

അത്തരമൊരു അത്ഭുതകരമായ ജനനം എങ്ങനെ സാധ്യമാകുമെന്ന് അവൾ ചോദ്യം ചെയ്തില്ല; പകരം, അവൾ അത് ദൈവഹിതമായി സ്വീകരിച്ചു. തിരുവചനം അവളിൽ നിന്ന് ഒരു ഭയമോ അവിശ്വാസമോ സാക്ഷ്യപ്പെടുത്തുന്നില്ല. അപൂർവ്വവും പ്രശംസനീയവുമായ ആഴത്തിലുള്ള വിശ്വാസം പ്രകടമാക്കുന്നു. അത് ദൈവത്തിന്റെ പദ്ധതിയിലുള്ള അവളുടെ ആഴമായ വിശ്വാസത്തെ പ്രതിഫലിപ്പിച്ചു. ദൈവത്തിന്റെ അത്ഭുതശക്തിയിലുള്ള ഈ ഉറച്ച വിശ്വാസം അവളുടെ ആത്മീയ ശക്തിയുടെ ഒരു തെളിവാണ്. കൂടാതെ സംശയങ്ങളും അനിശ്ചിതത്വങ്ങളും അനുഭവിക്കുന്ന വിശ്വാസികൾക്ക് ഒരു പ്രചോദനമായി അവൾ വർത്തിക്കുന്നു. ദൈവത്തിലുള്ള അവളുടെ അചഞ്ചലമായ വിശ്വാസം ഇന്നത്തെ വിശ്വാസികൾക്ക് ഒരു മാതൃകയാണ്. ഇസ്രായേലിന്റെ ന്യായാധിപനാകാൻ വിധിക്കപ്പെട്ട ശിംശോനെ ജനിപ്പിക്കുന്നതിൽ അവളുടെ വിശ്വാസം ആത്യന്തികമായി ഒരു പങ്കു വഹിച്ചു.

2. ദൈവത്തിന്റെ നിർദ്ദേശങ്ങൾ അനുസരിക്കൽ

ശിംശോന്റെ അമ്മയുടെ മറ്റൊരു ശ്രദ്ധേയമായ സ്വഭാവമാണ് അനുസരണം.

ശിംശോന്റെ അമ്മ



സിസ്റ്റർ മേരി OSM (ബേത്ലഹേം ദയറ കിഴക്കമ്പലം)

കർത്താവിന്റെ ദൂതൻ അവൾക്ക് പ്രത്യക്ഷപ്പെട്ടപ്പോൾ, അവൻ വ്യക്തമായ നിർദ്ദേശങ്ങൾ നൽകി 'അവൾ വീഞ്ഞോ മദ്യമോ കുടിക്കരുത്, അശുദ്ധമായതൊന്നും കഴിക്കരുത്, കാരണം അവളുടെ മകൻ ജനനം മുതൽ ഒരു നാസീർ വ്രതക്കാരനായി സമർപ്പിക്കപ്പെടും' (ന്യായാധിപന്മാർ 13:4-5). സംശയമില്ല, അവൾ ഈ നിർദ്ദേശങ്ങൾ അനുസരിച്ചു. ദൈവഹിതത്തോടുള്ള അവളുടെ പ്രതിബദ്ധത കാണിക്കാൻ അവൾ മടിക്കൂടാതെ ഈ നിയന്ത്രണങ്ങൾ പാലിച്ചു. അവളുടെ അനുസരണം വ്യക്തിപരമായ അച്ചടക്കം പ്രകടമാക്കുക മാത്രമല്ല, ശിംശോന്റെ സമർപ്പണത്തിന് വേദിയൊരുക്കുകയും ചെയ്തു. വിശ്വാസികളുടെ പിതാവായ അബ്രഹാമിന്റെയും യേശുവിന്റെ അമ്മയായ മറിയമയുടെയും ജീവിതത്തിൽ കാണുന്നതുപോലെ, അനുഗ്രഹങ്ങൾ പലപ്പോഴും അനുസരണത്തെ പിന്തുടരുന്നു എന്ന വിശാലമായ ദൈവിക കാഴ്ചപ്പാടിനെ ഇവളുടെ പ്രവൃത്തികൾ പ്രതിഫലിപ്പിക്കുന്നു.

കൂടാതെ, അവളുടെ ഭർത്താവ് മനോഹര ദൈവത്തിൽ നിന്ന് കൂടുതൽ വ്യക്തത തേടിയപ്പോൾ, ദൂതൻ അവനോട് നിർദ്ദേശങ്ങൾ ആവർത്തിച്ചു. ഇത് ദൈവഹിതത്തോടുള്ള കർശനമായ അനുസരണത്തിന്റെ പ്രാധാന്യം ശക്തിപ്പെടുത്തി. ശിംശോന്റെ അമ്മ ഈ നിർദ്ദേശങ്ങൾ പാലിക്കുകയും ശിംശോൻ നാസീർവ്രതത്തിൽ വളർന്നുവെന്ന് ഉറപ്പാക്കുകയും ചെയ്തു. വ്യക്തിപരമായ ത്യാഗം ആവശ്യമായി വരുമ്പോൾ പോലും ദൈവത്തിന്റെ മാർഗനിർദ്ദേശം പിന്തുടരേണ്ടതിന്റെ പ്രാധാന്യം അവളുടെ അനുസരണം വ്യക്തമാക്കുന്നു.

3. സാഹചര്യം കൈകാര്യം ചെയ്യുന്നതിലെ ജ്ഞാനം

ദൂതന്റെ സന്ദർശനവും ഭർത്താവുമായുള്ള ഇടപെടലുകളും അവൾ കൈകാര്യം ചെയ്ത രീതിയിലാണ് ശിംശോന്റെ അമ്മയുടെ ജ്ഞാനം പ്രകടമാകുന്നത്. ആവേശത്തോടെ പ്രതികരിക്കുന്നതിനു പകരം, അവൾ ദൂതന്റെ സന്ദേശം ശ്രദ്ധാപൂർവ്വം മനോഹരയെ അറിയിച്ച് ദൈവത്തിന്റെ പദ്ധതിയെക്കുറിച്ച് അവനും ബോധവാനാണെന്ന് ഉറപ്പാക്കി. കൂടുതൽ നിർദ്ദേശങ്ങൾക്കായി മനോഹര പ്രാർത്ഥിച്ചപ്പോൾ, കാര്യങ്ങൾ സ്വയം വ്യാഖ്യാനിക്കാൻ ശ്രമിക്കുന്നതിനു പകരം ദൈവം പ്രതികരിക്കുന്നതുവരെ അവൾ ക്ഷമയോടെ കാത്തിരുന്നു.

ദൂതൻ വീണ്ടും പ്രത്യക്ഷപ്പെട്ടപ്പോൾ അവളുടെ ജ്ഞാനം കൂടുതൽ വെളിപ്പെട്ടു. സ്വന്തം ധാരണയിൽ ഉറച്ചുനിൽക്കുന്നതിനുപകരം, ദൂതനുമായി സംസാരിക്കുന്നതിൽ മനോഹര നേതൃത്വം വഹിക്കാൻ അവൾ അനുവദിച്ചു. മനോഹരയ്ക്ക് മുമ്പ് ദൂതന്റെ ദൈവിക സ്വഭാവം തിരിച്ചറിയുന്നതിലും അവൾ വിവേകം കാണിച്ചു. ദൂതനെ കണ്ടതിനുശേഷം അവർ മരിക്കുമെന്ന് മനോഹര ഭയപ്പെട്ടപ്പോൾ, ദൈവം അവരെ കൊല്ലാൻ ഉദ്ദേശിച്ചിരുന്നെങ്കിൽ, അവൻ അവരുടെ വഴിപാട് സ്വീകരിക്കുകയോ ഇത്രയും വലിയ വാർത്ത വെളിപ്പെടുത്തുകയോ ചെയ്യുമായിരുന്നില്ല എന്ന് ന്യായവാദം ചെയ്തുകൊണ്ട് അവൾ ജ്ഞാനപൂർവ്വം അവനെ ആശ്വസിപ്പിച്ചു (ന്യായാധിപന്മാർ 13:23). ഭയത്തിന്റെ ഒരു നിമിഷത്തിൽ വ്യക്തമായി ചിന്തിക്കാനും ഉറപ്പ് നൽകാനുമുള്ള അവളുടെ കഴിവ് അവളുടെ ജ്ഞാനത്തെയും ആത്മീയ ഉൾക്കാഴ്ചയെയും അടിവരയിടുന്നു. അവളുടെ യുക്തിസഹമായ പ്രതികരണം ദൈവത്തിന്റെ സ്വഭാവത്തെക്കുറിച്ചുള്ള അവളുടെ ആഴത്തിലുള്ള ധാരണയെ എടുത്തുകാണിക്കുന്നു. അവളുടെ സമർപ്പണമാണ്, ദൈവത്തിന്റെ സ്വഭാവത്തെക്കുറിച്ചുള്ള അവളുടെ ആഴത്തിലുള്ള ഗ്രാഹ്യത്തിൽ നിന്ന് വ്യക്തമാകുന്നത്.



4. ദൈവദാസിയും അമ്മയുമെന്ന നിലയിൽ ഭക്തി

ദൈവഹിതപ്രകാരം തന്റെ മകനെ വളർത്താനുള്ള ശിംശോന്റെ അമ്മയുടെ ഭക്തി പ്രകടമാണ്. അവൾ ദൂതന്റെ നിർദ്ദേശങ്ങൾ ഗൗരവമായി എടുക്കുകയും ശിംശോൻ നാസീർ വ്രതത്തിൽ വളരുന്നുവെന്ന് ഉറപ്പാക്കുകയും ചെയ്തു. അത്തരം കർശനമായ സാഹചര്യങ്ങളിൽ ഒരു കുട്ടിയെ വളർത്തുന്നതിന് അച്ഛടക്കം, ക്ഷമ, ദൈവത്തിന്റെ പദ്ധതിയോടുള്ള അചഞ്ചലമായ പ്രതിബദ്ധത എന്നിവ ആവശ്യമായിരുന്നു.

ശിംശോന്റെ അമ്മയുടെ, കുടുംബത്തോടും മകന്റെ ദൈവിക നിയോഗത്തോടും ഉള്ള ആഴമായ ഭക്തി എടുത്തു പറയേണ്ടതാണ്. മാലാഖയുടെ നിർദ്ദേശങ്ങൾക്കനുസൃതമായി ശിംശോനെ വളർത്തുന്നുവെന്ന് അവൾ ഉറപ്പാക്കുന്നു. കാത്തിരിക്കുന്ന മഹത്തായ വിധിക്കായി അവനെ വളർത്തുന്നു. ബൈബിളിലെ അവരുടെ പിൻക്കാല വർഷങ്ങളെക്കുറിച്ചുള്ള വിശദമായ വിവരണങ്ങൾ ബൈബിൾ വാക്യങ്ങളിൽ ഇല്ലെങ്കിലും, ജനനം മുതൽ ശിംശോൻ വേറിട്ടു നിന്നിരുന്നു എന്ന വസ്തുതയിൽ അവരുടെ സ്വാധീനം വ്യക്തമാണ്. ഒരു അമ്മ എന്ന നിലയിലുള്ള അവരുടെ അചഞ്ചലമായ സമർപ്പണം മാതാപിതാക്കളുടെ മാർഗനിർദ്ദേശത്തിന്റെ പ്രാധാന്യത്തെയും ഒരു കുട്ടിയുടെ ആത്മീയവും ധാർമികവുമായ അടിത്തറയിൽ അത് ചെലുത്തുന്ന സ്വാധീനത്തെയും എടുത്തുകാണിക്കുന്നു. മാതാപിതാക്കളാകൽ ഒരു ജൈവിക ഉത്തരവാദിത്തം മാത്രമല്ല, ഒരു ദൈവവിളി കൂടിയാണെന്ന് അവരുടെ ജീവിതം ഓർമ്മിപ്പിക്കുന്നു.

പിതൃണ്ഡ്കുന്ന ഭാര്യയും വിശ്വാസിയുമായ അവളുടെ പങ്കിലും അവളുടെ ഭക്തി പ്രതിഫലിക്കുന്നു. അവൾ തന്റെ വിശ്വാസത്തിൽ ഉറച്ചുനിന്ന്, ദൈവഹിതം മനസ്സിലാക്കുന്നതിൽ ഭർത്താവിനെ നയിച്ചു. അവളുടെ ദൈവവിളിയിൽ പ്രതിജ്ഞാബദ്ധയായി തുടർന്നു. ഒരു അമ്മയുടെ സമർപ്പണം ഒരു കുട്ടിയുടെ, പ്രത്യേകിച്ച് ദൈവം ഒരു പ്രത്യേക ഉദ്ദേശ്യത്തിനായി തിരഞ്ഞെടുത്ത കുട്ടിയുടെ വിധി എങ്ങനെ രൂപപ്പെടുത്തുമെന്ന് അവളുടെ ജീവിതം കാണിക്കുന്നു.

ദൈവത്തിന്റെ വാഗ്ദാനത്തിലുള്ള അവളുടെ അചഞ്ചലമായ വിശ്വാസം,

ദൈവിക അരുളപ്പാടുകൾ കർശനമായി പാലിക്കൽ, ദൈവിക വെളിപ്പെടുത്തലുകളെ ജ്ഞാനപൂർവ്വം കൈകാര്യം ചെയ്യൽ, ശിംശോനെ ദൈവത്തിന്റെ ഒരു ദാസനായി വളർത്തുന്നതിലുള്ള അവളുടെ ആഴമായ ഭക്തിയും സമർപ്പണവും എന്നിവയെല്ലാം ഒരു വിശ്വസ്ത വിശ്വാസിയുടെ ഗുണങ്ങളെ എടുത്തുകാണിക്കുന്നു. പലപ്പോഴും അവഗണിക്കപ്പെടുന്നുണ്ടെങ്കിലും, ശിംശോന്റെ ജീവിതത്തിലെ അവളുടെ പങ്ക് ദൈവത്തിന്റെ പദ്ധതികളുടെ പൂർത്തീകരണത്തിൽ ഒരു ദൈവഭക്തയായ അമ്മയ്ക്ക് ചെലുത്താൻ കഴിയുന്ന സ്വാധീനത്തിന്റെ തെളിവാണ്.

പേര് വെളിപ്പെടുത്തിയിട്ടില്ലെങ്കിലും ശിംശോന്റെ അമ്മ, എല്ലാ തലമുറകൾക്കും വിലപ്പെട്ട പാഠങ്ങൾ നൽകുന്ന ശക്തമായ ഒരു ബൈബിൾ വ്യക്തിത്വമാണ്. ഒരു വ്യക്തി എന്ന നിലയിൽ, അവർ വിശ്വാസം, അനുസരണം, ജ്ഞാനം എന്നിവ പ്രകടിപ്പിച്ചു. ഒരു അമ്മ എന്ന നിലയിൽ, ശിംശോന്റെ ജീവിതത്തിൽ ദൈവത്തിന്റെ പദ്ധതി നിറവേറ്റുന്നതിൽ അവർ നിർണായക പങ്ക് വഹിച്ചു. വിശ്വാസത്തിൽ കാണപ്പെടുന്ന ശക്തിയും കുട്ടികളെ ആത്മീയ സമഗ്രതയോടെ വളർത്തുന്നതിന്റെ പ്രാധാന്യവും ഓർമ്മിപ്പിച്ചുകൊണ്ട് അവളുടെ ജീവിതം ഇന്നും വ്യക്തികളെ പ്രചോദിപ്പിക്കുന്നു.


ദൈവത്തിൽ വിശ്വസിക്കാനും, ദൈവിക കൽപ്പനകൾ അനുസരിക്കാനും, ജ്ഞാനത്തോടെ പ്രവർത്തിക്കാനും, ദൈവ ഹിതത്തിൽ സമർപ്പിതരായി തുടരാനും വിശ്വാസികൾക്ക് അവളുടെ ജീവിതം ഒരു പ്രചോദനമായി വർത്തിക്കുന്നു. അവളുടെ സ്വഭാവസവിശേഷതകൾ അവളെ ദൈവിക സ്ത്രീത്വത്തിന്റെ ഒരു മാതൃകയാക്കുന്നു. ചിലപ്പോൾ, വേദപുസ്തകത്തിൽ ഏറ്റവും കുറവ് പരാമർശിച്ചിട്ടുള്ളവർക്ക് ഏറ്റവും ശക്തമായ ചില പാഠങ്ങൾ ലോകത്തിന് നൽകാൻ കഴിയുമെന്ന് ഈ ഭാഗം തെളിയിക്കുന്നു.

ഈ അമ്മയുടെ വിശ്വസ്തത തന്റെ മകനായ ശിംശോന്റെ ജീവിതത്തെ രൂപപ്പെടുത്തുക മാത്രമല്ല, ഇന്നത്തെ മാതാപിതാക്കൾ അനുവർത്തിക്കേണ്ട സ്വഭാവ സവിശേഷതയാണെന്ന് തന്റെ ജീവിതത്തിലൂടെ കാട്ടിത്തരികയും ചെയ്യുന്നു.



അടൂർ-കടമ്പനാട് മെത്രാസന വൈദിക സംഘം വലിയ നോമ്പിലെ ധ്യാനവും കുമ്പസാരവും കിളിവയൽ മർത്തശ്മുനി പള്ളിയിൽ വെച്ച് നടന്നു. ഡോ. സക്കറിയാസ് മാർ അപ്രോ അദ്ധ്യക്ഷത വഹിച്ചു. ഫാ. ജോജി ചെറുവത്തൂർ ധ്യാനം നയിച്ചു.

പുസ്തകം



മദർ ഹന്ന സ്ത്രൈണ ജാല

പ്രൊഫ. മേരി മാത്യു

പ്രസാധകർ:

സെന്റ് മേരീസ് കോൺവെന്റ്, കോഴിമല, ഓതറ

വില: 220 രൂപ

കേരള കൗൺസിൽ ഓഫ് ചർച്ചസ് (KCC) യുവജന കമ്മീഷൻ മധ്യ കേരള കൺവീനർ ആയി തിരഞ്ഞെടുത്ത ജോബേൽ ജോ പോൾ.



മലങ്കര സഭാ ഭരണഘടനയുടെ നവതിയോട് അനുബന്ധിച്ച് സെന്റ് ഡയനീഷ്യസ് ഫോറം കോട്ടയം മെത്രാസനം 'എപ്പിസ്കോപ്പസിയം ജനാധിപത്യവും മലങ്കരസഭാ ഭരണഘടനയിൽ' എന്ന വിഷയത്തിൽ സംഘടിപ്പിച്ച അഖില മലങ്കര പ്രബന്ധരചനാ മത്സരത്തിൽ ഒന്നാം സ്ഥാനം നേടിയ ഡെറിൻ രാജു. വാക്ത്താനം വെട്ടിക്കുന്നേൽ സെ. ജോർജ്ജ് ഇടവകാംഗം.





ഓശാന ഞായർ

(വി. യോഹന്നാൻ 12:12-19)

ഫാ. മോൻസി ഫിലിപ്പ്



യെരൂശലേം നഗരത്തിലേക്കുള്ള യേശുതമ്പുരാന്റെ രാജോചിത എഴുന്നള്ളത്ത്. ഓശാന ഞായർ. യേശുതമ്പുരാന്റെ ഒരിക്കലായി മാത്രം നിന്നുകൊടുത്ത സ്നേഹോഷ്മള വരവേൽപ്പ്. പൂക്കളും കുരുത്തോലകളും കൊണ്ട് ആഴമാർന്നതും, കീർത്തനങ്ങളാൽ ശ്രേഷ്ഠവുമായ ആരാധനയുടെ അതിമനോഹരമായദിനം. കുട്ടികൾക്ക് ഏറ്റവും കൂടുതൽ സന്തോഷവും, ആഹ്ലാദവും ഉളവാക്കുന്ന ആരാധന അനുഭവം.

ഓശാന - ഒരു ചെറുപദം വലിയ അർത്ഥം

ഓശാന എന്ന ഹീബ്രു പദം 'ഹോസിയാനാ' എന്നും അരമായ പദം ഓഷാനാ എന്നുമാണ്. ഇതിന്റെ അർത്ഥം 'രക്ഷിക്കുക', 'സഹായിക്കുക' എന്നാണ്. രക്ഷിക്കുവാനുള്ള പ്രാർത്ഥന.

“യഹോവേ ഞങ്ങളെ രക്ഷിക്കണമേ” സങ്കീ. 118:25.

ഓശാന എന്ന വാക്കിന്റെ യഥാർത്ഥ അർത്ഥം “ഇപ്പോൾ രക്ഷിക്കണമേ”, കടന്നുവരണമേ രക്ഷിക്കണമേ” എന്നുമാണ്. ‘ഓശാന പാടുക’ എന്ന ഒരു പ്രയോഗം തന്നെ മലയാളത്തിൽ ഉണ്ട് ‘സ്തുതിഗീതം പാടുക’ എന്നാണിതിനർത്ഥം.

പുതിയനിയമ ചരിത്രം ആരംഭിക്കുന്നതിന് മുമ്പ് അസ്സീറിയക്കാരുമായി ഏറ്റുമുട്ടി വീജയം വരിച്ച സൈമൺ മക്കാബിയസിന് യെരൂശലേമിൽ കൊടുത്ത ഗംഭീര സ്വീകരണ ഘോഷയാത്രയിൽ ഓശാന എന്ന മുദ്രാവാക്യം മുഴക്കിയിരുന്നു.

“രക്ഷിപ്പാൻ കഴിവുള്ളവരെ ആർപ്പുവിളിച്ചു സ്വീകരിക്കാൻ ഈ പദം അനുയോജ്യം.” യെരൂശലേമിലേക്ക് യേശുതമ്പുരാനെ സ്വീകരിച്ച ഘോഷയാത്രയിലും മുഴക്കിയ മുദ്രാവാക്യം ഓശാന എന്ന് തന്നെ.

“മഹത്വം” തനിക്കു ലഭിക്കേണ്ടതും എല്ലാ മനുഷ്യരേയും വീണ്ടെടുത്തതനിക്ക് വീണ്ടെടുപ്പുകാരൻ എന്ന നിലയിലുമാകുന്നു.” - മാർ ക്രിസോസ്റ്റം.

‘അത്യുന്നതങ്ങളിൽ മഹത്വം’

വി. ലൂക്കോസ് ഓശാന എന്നതിന് പകരം പറഞ്ഞിരിക്കുന്നത് അവരുടെ സ്തുതിഗാനങ്ങളിലെ ഈ പദം വീണ്ടെടുക്കാൻ ശക്തിയെ പ്രഘോഷിക്കുന്നതും, ‘ദാവീദുപുത്രാ’ എന്ന അബ്രിസംബോധന രാജ്യത്തിനുള്ള തന്റെ പൈതൃകത്വത്തെ അംഗീകരിക്കുന്നതുകൊണ്ടുമാകുന്നു.

ദൈവസ്തുതി പ്രഖ്യാപിച്ചുകൊണ്ട് ഓശാന എന്ന വാക്ക് വി. ആരാധനയിൽ ഉപയോഗിച്ചിരിക്കുന്നു. ഈശാന പെരുന്നാൾ ദിവസം “അത്യുന്നതങ്ങളിൽ ഊശാന” എന്ന് ജനം ആർത്തുവിളിക്കുന്നു. നമുക്കും ഈ സ്തുതിഗീതം ചേർത്തു പാടാം.

ഇന്നത്തെ വേദഭാഗം

വി. യോഹന്നാൻ 12:12-19

യേശുതമ്പുരാൻ യെരൂശലേമിലേക്ക് വരുന്നു എന്ന് കേട്ട് വലിയ പുരുഷാരം പെസഹാ പെരുന്നാളിന് വരുന്നു. കുരുത്തോല എടുത്തുകൊണ്ട് യേശുവിനെ എതിരേൽക്കുന്നു. യേശുതമ്പുരാൻ കഴുതകുട്ടിയെ കണ്ട് അതിന്റെ മേൽ കയറി യാത്ര.

“സീയോൻ പുത്രീ, ഭയപ്പെടേണ്ടാ, ഇതാ നിന്റെ രാജാവു കഴുതക്കുട്ടിപ്പുറത്തു കയറി വരുന്നു” (വി. യോഹ. 12:15).

സെഖര്യാ പ്രവാചകന്റെ പ്രവചന പൂർത്തീകരണം (സെഖര്യാവ് 9:9)”



ലാസറിനെ കല്ലറയിൽ നിന്നു എഴുന്നേല്പിച്ചതിന് സാക്ഷികളായ പുരുഷാരത്തിന്റെ സാക്ഷ്യം അനേകർ അവനെ എതിരേൽക്കുവാൻ കാരണമായി. ഇതു നിമിത്തം പരീശന്മാർ തമ്മിൽ തമ്മിൽ പറഞ്ഞു. “ലോകം അവന്റെ പിന്നാലെ പോയി എന്ന്” (വി. യോഹ. 12:9) ഇതാണ് വേദഭാഗ പ്രതിപാദ്യം.

വേദഭാഗ ചിന്തകൾ

1. യേശുവിനെ വരവേൽക്കുന്ന പുരുഷാരം

വി. യോഹന്നാൻ 12:12-13

ഇത് വ്യത്യസ്തമായ വരവേൽപ്പാണ്. ഇന്നുള്ളതുപോലെ ധൂർത്തിന്റെ നിരർത്ഥക പ്രകടനമല്ല. ഇതിൽ നിന്ന് വിഭിന്നമായ അനുഭവമാണ്.

ക്രിസ്തുവിനെ കാണുവാൻ വാഞ്ചയുള്ള ഒരു കൂട്ടം ആളുകൾ. അതിൽ ലാസറിനെ യേശുതമ്പുരാൻ ഉയർപ്പിച്ചപ്പോൾ അവിടെ ഉണ്ടായിരുന്നവരും ഉണ്ട്. തിരിച്ചറിവാൻ അവനിലേക്കുള്ള വഴി. അത് രക്ഷയുടെ പാതയാണെന്ന് ഉൾബോധ്യം ഉണ്ടാകണം. ക്രിസ്തുവിനെ അറിയണമെങ്കിൽ ദൂരെ നിന്നാൽ സാധ്യമല്ല. കുറച്ച് അടുത്തേക്ക് എത്തണം. അതിനൊരു ശ്രമം വേണം, ആഗ്രഹം വേണം. സക്കായി ആഗ്രഹിച്ചു അതു നിറവേറി അവനിൽ മാറ്റം സൃഷ്ടിച്ചു.

“ദൈവത്തോട് അടുത്തു ചെല്ലുവിൻ എന്നാൽ അവൻ നിങ്ങളോട് അടുത്തുവരും.” (യാക്കോബ് 4:8)

ഹൃദയ വാതിലുകൾ തുറന്ന് ദൈവത്തെ സ്വീകരിക്കണം. എല്ലാത്തിലും പ്രഥമസ്ഥാനം ദൈവത്തിന്. അത് അവൻ ചോദിക്കുന്നില്ല. എന്നാൽ അവൻ അത് ആഗ്രഹിക്കുന്നു. കൊടുക്കുവാൻ നാം ബാധ്യതയുള്ളവർ. നാം മറ്റു പലതിനും, ഭൗതികതയ്ക്കും പ്രാധാന്യം നൽകിയിട്ടും ജീവിതകാലം മുഴുവൻ എന്തു നേടി? എന്തുണ്ടായിട്ടും എന്തു പ്രയോജനം? സമാധാനമുണ്ടോ? ഉത്തരം ഇല്ലാ എന്നു തന്നെ. അങ്ങനെയെങ്കിൽ അടച്ചിട്ടിരിക്കുന്ന “ഹൃദയത്തിന്റെ വാതിൽ ഒന്ന് തുറന്നിട്ടാൽ പിന്നെ വസന്തമല്ലേ. അവിടെ പിന്നെ യെരൂശലേമിൽ ക്രിസ്തു വന്നതിന്റെ പെരുന്നാൾ ആയി മാറില്ലേ.” അതല്ലേ നമ്മുടെ ജീവിതത്തിന്റെ ധന്യത.

ഉള്ളിലെ എല്ലാ അഴുക്കും, ദുഷ്ടതയുടെ ആധിക്യവും വിട്ടുകളഞ്ഞുകൊണ്ട് ക്രിസ്തുവിനെ എതിരേൽക്കാം. ഇവിടെ പുരുഷാരം ക്രിസ്തുവിനെ എതിരേൽപ്പാൻ ഈത്തപ്പനയുടെ കുരുത്തോല എടുത്തുകൊണ്ട് അവന് “ഓശാന” പാടിയിരുന്ന പോലെ നമുക്ക് ഉച്ചത്തിൽ അവന് ഓശാന പാടാം. ഹൃദയമാകുന്നു



ദേവാലയത്തിലേക്ക് അവൻ പ്രവേശിക്കുവാൻ ഇനിയെങ്കിലും ഒരു അവസരം കൊടുക്കാൻ നേരം അതിക്രമിച്ചില്ലേ.

“വാതിലുകളേ നിങ്ങളുടെ തലകളെ ഉയർത്തുവിൻ, പണ്ടെയുള്ള കതകളേ ഉയർന്നിരിപ്പിൻ, മഹത്വത്തിന്റെ രാജാവ് പ്രവേശിക്കട്ടെ.” (സങ്കീ. 24:7)

ദൈവത്തിന്റെ സൃഷ്ടികൾ ഒന്നിക്കുന്ന വരവേൽപ്പിൽ നമുക്കും പങ്കുചേരാം, ഇപ്രകാരം പ്രാർത്ഥിക്കാം.

“അഗ്നിമയന്മാരും, ആത്മീയരായ സൈന്യങ്ങളാൽ മഹിമാസനത്തിൽ ആഘോഷിക്കപ്പെടുമ്പോൾ, പരമാർത്ഥികളും കളങ്കമില്ലാത്തവരുമായ പൈതങ്ങളാൽ സൈന്യത്തിൻ കൊമ്പുകളാലും ഈന്തപ്പനകളുടെ ഇലകളാലും പുകഴ്ത്തപ്പെടുവാൻ തിരുവിഷ്ടമുണ്ടായ പ്രബലനായ കർത്താവേ! നീ മൂലം ഞങ്ങളുടെ പെരുന്നാളുകൾ അലംകൃതമാകുകയും ഞങ്ങളുടെ ആഘോഷങ്ങൾ സന്തോഷകരമാകയും ഞങ്ങളുടെ ആത്മാക്കൾ പ്രകാശിപ്പിക്കപ്പെടുകയും ചെയ്യണമെ.”

2. ലോകരക്ഷകൻ വാഹനമായ കഴുത

വി. യോഹന്നാൻ 12:14-15

കഴുതക്കുട്ടിയുടെ പുറത്തു കയറിവരുന്ന യേശുതമ്പുരാന്റെ വരവ് പ്രവചന പൂർത്തീകരണമാണ്. (സെഖര്യാവ് 9:9) നിലവിലുള്ള എല്ലാ ആശയഗതികളെയും തകിടംമറിക്കുന്നതാണ് കഴുതക്കുട്ടിയുടെമേൽ കയറിയുള്ള യേശുവിന്റെ യാത്ര. ലാളിത്യവും വിനയവും മുഖമുദ്രയാക്കിയ ഒരു ഘോഷയാത്ര. വാഹനം കഴുതക്കുട്ടി. “കർത്താവിന് ആവശ്യമുള്ള ഒരു കഴുത.” ആ പ്രയോഗം എത്ര ശ്രേഷ്ഠം. നാം എപ്പോഴെങ്കിലും കഴുതയാകാൻ ശ്രമിച്ചിട്ടുണ്ടോ?

1. യേശുവിന് ആവശ്യമുള്ള / 2. യേശുവിന് കയറുവാനുള്ള

ഇതുവരെ ഇല്ലെങ്കിൽ ഇനിയെങ്കിലും നാം ആകണം.

“He began with a manger and finished with a donkey, in Bethlehem with a manger and in Jerusalem with a donkey.” - St. Ephrem the Syrian.

വരവും പോക്കും ലാളിത്യത്തിന്റെ മാതൃകയാണ്. എന്നാൽ നമ്മുടെ ജീവിതങ്ങൾ ധാരാളിത്വത്തിന്റെ മഹോന്നതിൽ ക്രിസ്തു ഇതല്ല നമ്മെ പഠിപ്പിക്കുന്നത്.

“ക്രൂശിലെ മരണത്തോളം തന്നെ താഴ്ത്തി.” (ഫിലി. 2:8).

ക്രിസ്തുവിന്റെ ഭാവം അത് നമ്മിൽ വരണം. അത് താഴ്മ, വിനയം എന്നീ മാതൃകയാണ്. അത് ക്രിസ്തുവിനെ നോക്കി പഠിക്കാം.

നമ്മുടെ ചിന്തകളിൽ, വിചാരങ്ങളിൽ, ഹൃദയങ്ങളിൽ മറ്റൊന്നും കയറുവാൻ ഇടയാകരുത്. ക്രിസ്തുവിനായി ഒരുക്കാം. അവനാൽ നയിക്കപ്പെടാം, കർത്താവിനാൽ ഭരിക്കപ്പെടാം. ആരും ഗൗനിക്കാത്തതിനെ ക്രിസ്തു ഗൗനിച്ചു മാറില്ല.

ഓശാന പെരുന്നാളിൽ ക്രിസ്തുവിന്റെ അനുഗ്രഹം

1. Blessing to the Nature.
2. Blessing to the animal world.
3. Blessing to the human beings.

ഇതാണ് നമ്മുടെ ആരാധനയുടെ അന്തസ്സത്തയും. പ്രകൃതിയും, ജീവനുള്ളവരും, ചേർന്നുള്ള ആരാധന “കോസ്മിക് ലിറ്റർജി.” അതിൽ ഏറ്റവും ശ്രേഷ്ഠമായ ദിനം ഇന്ന്.നമുക്കും പൂക്കളോടും കുരുത്തോലകളോടും ആരാധനയിൽ സംബന്ധിക്കാം. ക്രിസ്തുവിനെ സ്വീകരിക്കാം.



പ്രക്കാനം സെന്റ് മേരീസ് ഓർത്തഡോക്സ് വലിയപള്ളിയിലെ പരിശുദ്ധ പാമ്പാടി തിരുമേനിയുടെ ഓർമപെരുന്നാളും കാതോലിക്കാ ദിനാഘോഷവും നടന്നു. ഗീവർഗീസ് മാർ പക്കോമിയോസ് മെത്രാപ്പോലീത്ത മുഖ്യ കാർമ്മികത്വം വഹിച്ചു.



സെന്റ് ഡയനീഷ്യസ് ഓർത്തഡോക്സ് ഫോറം ഉദ്ഘാടനം

ചെങ്ങന്നൂർ: ഓർത്തഡോക്സ് സഭയുടെ പുതിയ സംഘടനയായ സെന്റ് ഡയനീഷ്യസ് ഓർത്തഡോക്സ് ഫോറത്തിന്റെ (എസ്ഡിഐഫ്) കേന്ദ്രതല ഉദ്ഘാടനം പ്രസിഡന്റ് ഗീവർഗീസ് മാർ പീലക്സിനോസ് നിർവഹിച്ചു.

കേന്ദ്ര വൈസ് പ്രസിഡന്റ് ഫാ. ബിജു ടി. മാത്യു പുത്തൻകാവ് അധ്യക്ഷത വഹിച്ചു. ഇടവകാട് സെന്റ് മേരീസ് ഓർത്തഡോക്സ് പള്ളിയിൽ നടന്ന കാതോലിക്കാ ദിനാചരണത്തിൽ മാർ പീലക്സിനോസ് കുർബാന അർപ്പിച്ചു. അൽമായ ട്രസ്റ്റി റോണി വർഗീസ് സന്ദേശം നൽകി.

ഭദ്രാസന സെക്രട്ടറി ഫാ. പി. കെ. കോശി, സഭാ മാനേജിങ് കമ്മിറ്റിയംഗം സതീഷ് മാണിക്കശ്ശേരി, എസ്ഡിഐഫ് കേന്ദ്ര സെക്രട്ടറി ഷിബു കെ. ഏബ്രഹാം, ട്രഷറർ ഉമ്മൻ ജോൺ, യൂണിറ്റ് സെക്രട്ടറി മാത്യുസ് പി. ഉമ്മൻ, ഇടവക ട്രസ്റ്റി ഷാജി ഇടവൂർ, സെക്രട്ടറി ടി. കെ. റെജി മോൻ, അഞ്ജന റിബേക്ക റോ യി എന്നിവർ പ്രസംഗിച്ചു. 40 നും 60 നും മധ്യേ പ്രായമുള്ളവർക്കായി മലങ്കര ഓർത്തഡോക്സ് സഭ രൂപീകരിച്ചതാണ് സെന്റ് ഡയനീഷ്യസ് ഓർത്തഡോക്സ് ഫോറം.

സെന്റ് ഡയനീഷ്യസ് ഫോറം ഭാരവാഹികൾ



കേന്ദ്ര വൈസ് പ്രസിഡന്റ്
ഫാ. ബിജു ടി. മാത്യു
പുത്തൻകാവ്



കേന്ദ്ര സെക്രട്ടറി
ഷിബു കെ.
ഏബ്രഹാം



കേന്ദ്ര ട്രഷറർ
ഉമ്മൻ ജോൺ



Palm Sunday: The Humble King and the Path to Salvation

Dn. Aaron Joshua John



Palm Sunday, also called Hosanna Sunday, marks the beginning of Holy Week, the most sacred period in the Christian calendar. The Holy Church commemorates this day not merely as a historical event but as a living reality, a call to follow Christ into Jerusalem, through Golgotha, and toward the glory of the Resurrection.

The Gospel reading from St. John 12:12-19 presents Christ's entry into Jerusalem, riding on a donkey, as people shout "Hosanna!" and wave palm branches. This moment fulfils the prophecy of Zechariah 9:9: "*Behold, your King is coming to you; righteous and having salvation, humble and mounted on a donkey.*" The donkey symbolizes humility and peace, unlike the warhorses of earthly conquerors. Yet, the people misunderstood Jesus' mission. They expected a political liberator who would overthrow Roman rule, but Christ came to conquer a far greater enemy, sin and death. As we reflect on this mystery, we will explore two aspects of Christ's entry into Jerusalem: His humble kingship and His call for true discipleship.



"They loved the shadow of the kingdom, but not the truth of the King." The Church calls us to self-examination as we enter Holy Week. Are we like the crowd, praising Christ when things are easy, but abandoning Him when the cost of discipleship is high? Or will we, like the faithful women at the foot of the Cross, remain with Him through suffering? The blessing of the palms symbolizes our commitment to spiritual renewal. Just as palm leaves wither, our old selves must die so that we may rise with Christ in newness of life (Romans 6:4).

St. Cyril of Jerusalem exhorts us: "*Let your soul take the place of the palm branch; lay down your sins, so that Christ may walk upon them and bring you to resurrection.*" This is the heart of Lent: a call to repentance, prayer, and humility. The victory we celebrate on Pascha is only possible through our participation in Christ's suffering. As 2 Corinthians 4:10 teaches:

"We always carry in the body the death of Jesus, so that the life of Jesus may also be manifested in our bodies."

Palm Sunday is a paradox, a day of both joy and sorrow. We celebrate Christ as King, yet we know that His crown will be made of thorns. We shout Hosanna, yet we are called to follow Him to Calvary. The Orthodox church reminds us that the palm procession is not a pageant but a pilgrimage. We carry palms not as symbols of earthly victory, but as pledges of discipleship. The path to resurrection leads through Gethsemane and Golgotha, but we walk it with the hope of the empty tomb. As we enter Holy Week, let us lay down not just palms, but our pride, anger, and selfishness. Let our Hosannas be more than words, let them be prayers for inner renewal. May we stay awake in Gethsemane, stand at the Cross, and rejoice at the tomb, knowing that Christ's victory is also our victory. "*Blessed is He who comes in the name of the Lord!*"

◆ ഹൃദയം നിറഞ്ഞ ഭക്തിയോടെ ചെയ്യുന്ന പ്രാർത്ഥന ദൈവം കൈക്കൊൾകയും ഒരു അനുഗ്രഹരൂപമായി അതു നമുക്കു തിരികെ ലഭിക്കുകയും ചെയ്യും.

◆ ഈശ്വര പ്രാർത്ഥന ഈ ലോകത്തെ പല വിധത്തിലും ദൈവത്തിന്റെ പാദരാവിന്ദങ്ങളോടു ചേർക്കുന്ന പൊന്നിൻ ഛന്ദലയത്രെ.

- പ. പരമേശ്വരൻ തിരുമേനി

1. The Humble King Who Carries Our Suffering

Christ's entry into Jerusalem is a profound declaration of His servant kingship. Unlike the kings of the world, who seek power and dominion, Jesus comes in lowliness, ready to bear the weight of human suffering. This is the Kingdom of God, a kingdom where love is expressed through sacrifice and victory is achieved through the Cross. The crowd's cry of Hosanna comes from Psalm 118:25, meaning "Save us, we pray!" Yet, their praise is short-lived. The same crowd that shouts Hosanna on Sunday will cry "Crucify Him!" on Friday (John 19:6). St. John Chrysostom reflects on this contrast:

"They received Him with joy, as one who raised the dead, but when He did not fulfil their desires, they rejected Him with hatred." Christ's entry reminds us that His mission is not to fulfil earthly desires but to heal our fallen nature. Isaiah 53:4-5 proclaims this mystery:

"Surely He has borne our griefs and carried our sorrows... He was pierced for our transgressions; He was crushed for our iniquities."

The palms the crowd lays before Jesus symbolize victory, yet His true victory will come through suffering. The wood of the Cross lies ahead, foreshadowing the ultimate act of love and redemption. As Philippians 2:6-8 says: "*Though He was in the form of God, He did not count equality with God a thing to be grasped, but emptied Himself, taking the form of a servant... becoming obedient to the point of death, even death on a cross.*" This calls us to examine our hearts: Are we willing to follow Christ only in moments of blessing, or will we walk with Him through trial and suffering? True discipleship means carrying our own crosses (Luke 9:23) and trusting that Christ's victory comes not through force, but through self-giving love.

2. The Call to True Discipleship and Spiritual Renewal

Palm Sunday is not just a celebration; it is a call to transformation. The procession of palms represents the Christian journey, we are all pilgrims, walking toward the Heavenly Jerusalem, yet our path leads through the Passion of Christ. St. Luke 19:41 tells us that as Jesus approached the city, He wept for Jerusalem, lamenting their blindness to the things that make for peace. This reveals Christ's deep compassion for a people who would reject Him. His tears echo the words of Ezekiel 34:16: "*I will seek the lost, bring back the strayed, bind up the injured, and strengthen the weak.*" Yet, the people of Jerusalem failed to recognize their Messiah because they clung to worldly expectations. St. Augustine writes:



“വെളിവു നിറഞ്ഞാരിശോ” എഴുതിയത് കൊട്ടാരത്തിൽ ശങ്കുണ്ണിയോ?

ജിനു സി. ബാബു

മലങ്കരസഭയിൽ ഇന്ന് പ്രാബല്യത്തിൽ ഇരിക്കുന്ന കുർബാനക്രമം മലയാളത്തിൽ ആദ്യമായി പ്രസിദ്ധീകരിക്കുന്നത് 1903-ൽ ആണ്. സുറിയാനിയിൽ നിന്നും ഭാഗികമായി മലയാളത്തിലേക്ക് ഗദ്യരൂപത്തിൽ മാത്രം വിവർത്തനം ചെയ്യപ്പെട്ട ആരാധന ആയിരുന്നു അത് വരെ മലയാള ഭാഷയിൽ ഉണ്ടായിരുന്ന ആരാധനക്രമം. പാലക്കുന്നത്ത് മൽപാന്റെ കാലത്താണ് ഈ ഗദ്യവിവർത്തനം നടന്നത് എന്ന് കരുതപ്പെടുന്നു. ഈ വിവർത്തനം ഭാഗികവും അപര്യാപ്തവും ആയതിനാൽ പൂർണ്ണമായി പദ്യങ്ങൾ കൂടെ ഉൾപ്പെടുത്തി കുർബാനക്രമം മലയാളത്തിലേക്ക് തർജ്ജിമ ചെയ്യണം എന്നുള്ള ആശയം രൂപപ്പെടുകയും അന്ന് മലങ്കരയിൽ എഴുതുന്നതിനുള്ള പരിശുദ്ധ പത്രോസ് ത്രിത്വൻ പാത്രികീസ് ബാവായുടെ ആശീർവാദത്തോടെ വിശുദ്ധ കുർബാനക്രമം പരിപൂർണ്ണമായി സുറിയാനി മൂലത്തിൽ നിന്നും തർജ്ജമ ചെയ്യുന്നതിനുള്ള ഉദ്യമം മലങ്കര സഭയുടെ നിരണം ഭദ്രാസനാധിപനായിരുന്ന ചാത്തുരുത്തിൽ ഗീവർഗീസ് മാർ ഗ്രീഗോറിയോസ് തിരുമേനി (പരിശുദ്ധ പരുമല തിരുമേനി) ഏറ്റെടുക്കുകയും ചെയ്തു.

പരിശുദ്ധ പരുമല തിരുമേനിയുടെ നേതൃത്വത്തിൽ അന്നത്തെ മലങ്കര മെത്രാപ്പോലീത്താ പുലിക്കോട്ടിൽ തിരുമേനിയുടെ ശ്രേഷ്ഠാനുമതിയോടെ കുർബാനക്രമം തർജ്ജമ ചെയ്യാനുള്ള പ്രവർത്തനങ്ങൾക്ക് തുടക്കം കുറിച്ചു. ഈ ഉദ്യമത്തിലേക്കായി പരിശുദ്ധ പരുമല തിരുമേനി മലങ്കര മൽപാൻ ആയിരുന്ന വട്ടശേരിൽ ഗീവർഗീസ് മൽപാനെയും (വട്ടശേരിൽ ദിവന്നാസിയോസ് തിരുമേനി) കോനാട്ട് മാത്തൻ മൽപാനെയും നിയോഗിക്കുകയും ഇവർ ഭംഗിയായി ആരാധനക്രമ വിവർത്തനം പൂർത്തിയാക്കുകയും ചെയ്തു.

സുറിയാനി ഗാനങ്ങൾ വട്ടശേരിൽ മൽപ്പാന്റെയും കോനാട്ട് മൽപാന്റെയും സഹകരണത്തോടെ വിവർത്തനം ചെയ്തത് മലയാള മനോരമ സ്ഥാപകൻ ആയിരുന്ന കണ്ടത്തിൽ വർഗീസ് മാപ്പിളയാണ്.

പരിശുദ്ധ പരുമല തിരുമേനി, വട്ടശേരിൽ മൽപ്പാൻ, കോനാട്ട് മാത്തൻ മൽപാൻ, കണ്ടത്തിൽ വർഗീസ് മാപ്പിള എന്നിവർ ചേർന്ന് വിവർത്തനം ചെയ്ത കൃതം നമസ്കാരം അടങ്ങിയ കുർബാനക്രമം 1902-03 കാലഘട്ടത്തിൽ ഔദ്യോഗികമായി പ്രസിദ്ധീകരിച്ചു.

ഇതിലെ ഗാനങ്ങൾ എല്ലാം തന്നെ രചിച്ചത് കണ്ടത്തിൽ വർഗീസ് മാപ്പിളയാണ്. “വെളിവു നിറഞ്ഞാരിശോ” അടക്കം കൃതം നമസ്കാരത്തിന്റെയും വിശുദ്ധ കുർബാനയുടെയും എല്ലാ ഗീതങ്ങളും രചിച്ചത് (വിവർത്തനം) കണ്ടത്തിൽ വർഗീസ് മാപ്പിള തന്നെയാണ്. ഇക്കാര്യം 1902-03 കാലത്ത് പ്രസിദ്ധീകരിച്ച കുർബാനക്രമത്തിന്റെ ആമുഖഭാഗത്ത് വ്യക്തമായി പറയുന്നുമുണ്ട്. ഗീതങ്ങൾ വിവർത്തനം ചെയ്ത് തുടങ്ങിയത് പരുമല തിരുമേനി ആണെന്നും



പരിശുദ്ധ ബസ്സേലിയോസ് മാത്യുസ് തൃതീയൻ കാതോലിക്ക ബാവായുമായി തൊഴിയൂർ സ്വതന്ത്ര സുറിയാനി സഭയുടെ അദ്ധ്യക്ഷൻ സിറിൾ മാർ ബസ്സേലിയോസ് മെത്രാപ്പോലീത്താ കൂടിക്കാഴ്ച നടത്തി. ദേവലോകം അരമനയിൽ വെച്ച് നടന്ന കൂടിക്കാഴ്ചയിൽ തൊഴിയൂർ സഭാ വൈദിക ട്രസ്റ്റി ഫാ. തോമസ് കുരിയൻ, അൽമായ ട്രസ്റ്റി ഗീവർ മാണി പനക്കൽ, സഭാ സെക്രട്ടറി ബിനോയ് പി. മാത്യു എന്നിവർ സന്നിഹിതരായിരുന്നു.

പിന്നീട് അത് കണ്ടത്തിൽ വർഗീസ് മാപ്പിള ഗീതവിവർത്തനങ്ങൾ പൂർത്തീകരിച്ചു എന്നും കുർബാനക്രമത്തിന്റെ ആമുഖത്തിൽ പറയുന്നു.

അപ്പോൾ കൊട്ടാരത്തിൽ ശങ്കുണ്ണിയുടെ പേര് എങ്ങനെ കടന്നു വന്നു ?? വെളിവു നിറഞ്ഞാരിശോ കൊട്ടാരത്തിൽ ശങ്കുണ്ണിയാണ് രചിച്ചത് എന്ന പ്രചരണം എങ്ങനെ യുണ്ടായി??

സത്യത്തിൽ ഇതൊരു വ്യാജപ്രചരണം ആണ്. “വെളിവു നിറഞ്ഞാരിശോ” അടക്കം എല്ലാ പാട്ടുകളും വർഗീസ് മാപ്പിള തന്നെയാണ് രചിച്ചത് എന്ന കാര്യം കുർബാനക്രമത്തിന്റെ ആമുഖത്തിൽ നിന്നും വ്യക്തമാണല്ലോ.

എന്നാൽ കണ്ടത്തിൽ വർഗീസ് മാപ്പിളയുടെ സാഹിത്യരചനാ കഴിവുകളെ വില കുറച്ചു കണ്ട ചിലർ ഇത് വർഗീസ് മാപ്പിള എഴുതിയതാകാൻ തരമില്ല എന്നൊരു നിഗമനത്തിലെത്തുകയും അക്കാലത്ത് വർഗീസ് മാപ്പിളയുടെ സ്ഥാപനമായിരുന്ന മനോരമയുടെ ഭാഷാപോഷിണിയിൽ ജോലി ചെയ്തിരുന്ന കൊട്ടാരത്തിൽ ശങ്കുണ്ണിയാവാം ഇതെഴുതിയത് എന്ന അഭ്യൂഹം ഈ പാട്ടിന് ചാർത്തി കൊടുക്കുകയും ആണ് ചെയ്തത്. അങ്ങനെ കൊട്ടാരത്തിൽ ശങ്കുണ്ണി പോലും അറിയാതെ ശങ്കുണ്ണി “വെളിവു നിറഞ്ഞാരിശോ”യുടെ രചയിതാവായി മാറി. ഇന്നും ഈ അഭ്യൂഹം യാതൊരു അടിസ്ഥാനവും ഇല്ലാതെ പ്രചരിപ്പിക്കപ്പെടുന്നു.

കണ്ടത്തിൽ വർഗീസ് മാപ്പിള മലയാള സാഹിത്യ രംഗത്ത് നൽകിയ സംഭാവനകളെ കുറിച്ചും അദ്ദേഹത്തിന്റെ സാഹിത്യ രചനകളെ കുറിച്ചും വലിയ അറിവില്ലാത്ത ആളുകൾ ആണ് ഈ ആഭ്യൂഹം നിർമ്മിച്ചുണ്ടാക്കിയത് എന്ന് പറയേണ്ടതില്ലല്ലോ. മലയാള ഭാഷാപോഷിണിയിലൂടെയും തന്റെ സ്വതന്ത്ര സാഹിത്യ രചനകളിലൂടെയും മലയാള ഭാഷാ സാഹിത്യത്തിന് ചെറുതല്ലാത്ത സംഭാവന നൽകിയ വ്യക്തിത്വമാണ് കണ്ടത്തിൽ വർഗീസ് മാപ്പിള.

മലങ്കര സഭയുടെ ആരാധനാ സാഹിത്യത്തിനും അദ്ദേഹത്തിന്റെ സംഭാവനകൾ നിസ്തൂലമാണ്. വെളിവുനിറഞ്ഞാരിശോയും, അൻപുടയോനെയും എല്ലാം എഴുതിയത് (വിവർത്തനം) ചെയ്തത് അദ്ദേഹം ആണ്. ദയവ് ചെയ്ത് അഭ്യൂഹങ്ങൾ പ്രചരിപ്പിക്കരുത്.



പരിശുദ്ധ പാമ്പാടി തിരുമേനിയുടെ 60-ാം ഓർമ്മപ്പെരുന്നാളിനോടനുബന്ധിച്ച് കോട്ടയം ഭദ്രാസന യുവജനപ്രസ്ഥാനവും മന ചാരിറ്റബിൾ ട്രസ്റ്റും സംയുക്തമായി സംഘടിപ്പിക്കുന്ന 100 ഡയാലിസിസ് കീഴ് വിതരണ പദ്ധതിയുടെ ലോഗോ പ്രകാശനം പാമ്പാടി ദയനായിൽ പരിശുദ്ധ ബസ്സേലിയോസ് മാർത്തോമ്മാ മാത്യുസ് തൃതീയൻ കാതോലിക്കാ ബാവായും, ഡോ. യൂഹാനോൻ മാർ ദിയസ്കോറോസ് മെത്രാപ്പോലീത്തായും ചേർന്ന് നിർവ്വഹിക്കുന്നു. മന ചാരിറ്റബിൾ ട്രസ്റ്റ് മാനേജിംഗ് ട്രസ്റ്റി ഡോ. മറിയ ഉമ്മൻ, യുവജനപ്രസ്ഥാനം കോട്ടയം ഭദ്രാസന സെക്രട്ടറി സിറിൾ മാത്യു, ഭദ്രാസന യുവജന പ്രസ്ഥാന ഭാരവാഹികൾ എന്നിവർ സമീപം.